

Vol 34  
Nru 182  
Ottubru - Dicembru 2013

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat tal-Art  
Imqadssa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqadssa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat  
tal-Art Imqadssa  
8, Triq Santa Luċija,  
Valletta, VLT 1213  
Malta.  
Tel: 2124 2254

## DISINN U STAMPAR:

Best Print Co. Ltd

Il-Materjal kollu li jidher  
f'din ir-Rivista  
huwa Copyright ©  
tal-Kummissarjat tal-Art  
Imqadssa u l-Edizzjoni  
TAU, 2013

comalt@ofm.org.mt  
www.ofm.org.mt

Qoxra Quddiem:  
*Ċenaklu: Is-Sala ta' fuq*

# Werrej



6



16



21

25



6 Storja tal-Frangiskani fl-Art Imqaddsa:  
Iċ-Ċenaklu u t-Twelid  
tal-Kustodja tal-Art Imqaddsa

16 Id-Djakni fil-Knisja  
...Sejha għad-Djkonija

21 Iż-Żewġ Dimensjonijiet tal-Patt

25 Ir-Riferenzi Bibliċi fl-Enciklika  
“Lumen Fidei” (1)

37 Ġużeppi, ir-Raġel ġust  
ta' Marija ta' Nazaret

43 Tel Arad



37



KUNGRESS

TAL-KUMMISSARJI

Bejn l-20 u s-26 ta' Ottubru, il-Kummissarji tal-Art Imqaddsa tal-Italja, Polonja, Slovakkja, Slovenja, Kroazja u Malta ltaqgħu fid-Dar tal-Irtiri Porziuncola, Baħar iċ-Ċagħaq għall-Kungress li jagħmlu kull sena. Il-fatt li din id-darba għażlu li jiltaqgħu Malta kien marbut mat-tema tas-sena tal-fidi u mal-importanza tax-xandir tal-Evanġelju li wettaq San Pawl. Bħala kelliem ewlieni waqt dan il-Kungress ġie Patri Alfio Marcello Buscemi ofm, Professur tal-Iskrittura fl-iStudum Biblicum Franciscanum ta' Ġerusalem, u espart dwar l-Ittri ta' San Pawl.

L-iskop ta' din il-laqgħa jkun biex il-Kummissarji jiddiskutu flimkien il-hidma tagħhom ta' animazzjoni tal-pellegrinaggi u propaganda favur il-missjoni tal-Art Imqaddsa. Matul dawn l-aħħar snin żdiedu sewwa n-numru ta' pellegrini u turisti li jżuru l-Art Imqaddsa. Sfortunatament ħafna minnhom iżuru s-Santwarji tal-Fidwa mingħajr l-għajnuna esperta tal-Patrijiet Frangiskani li huma l-Kustodji tagħhom. Dan iwassal biex ħafna persuni jmorru l-Art Imqaddsa mingħajr ma jkunu jafu xejn dwar il-preżenza u l-hidma tal-Frangiskani f'din il-missjoni. Il-fatt li n-numru ta' patrijiet naqas u diversi provincji tal-Ordni Frangiskan lanqas fadlilhom Kummissarju tal-Art Imqaddsa inkarigat minn din il-hidma, iwassal għal dan in-nuqqas serju.

Filwaqt li antikament kienu biss il-Frangiskani li jġibu l-pellegrini fl-Art



...editorjal

Kungress  
tal-Kummissarji



Imqaddsa, l-aktar fil-Case Nove tal-Kustodja, illum il-ġurnata din il-hidma saret waħda kummerċjali, fejn diversi aġenziji tal-ivjaġġar iġibu pellegrini u turisti bi skop ta' qligh u mhux bl-iskop ewlieni tax-xandir tal-Evanġelju li hu l-iskop tal-pellegrinaġġi Frangiskani. Hu għaldaqstant importanti li l-Frangiskani jsaħhu l-hidma tagħhom favur l-evanġelizzazzjoni tal-pellegrini, biex kemm jista' jkun dawk li jżuru l-Art Imqaddsa jiksbu ġid spiritwali mill-vjaġġ tagħhom.

Diversi Kummissarjati llum qeghdin jahdmu fuq linji aktar professjonali, bl-għajjnuna ta' lajċi u ta' mezzi ta' komunikazzjoni. L-istess Kustodja tal-Art Imqaddsa f'dawn l-aħħar snin investiet fit-tiġdid tar-rivisti tagħha fil-lingwi

prinċipali, fit-twaqqif ta' ċentru editorjali f'Milan, fis-sit tal-Internet li hu magħmul b'mod tassew professjonali, u fil-Franciscan Multimedia Centre u l-Christian Information Centre ta' Ġerusalemm. Dan għaliex illum kulhadd jaqbel li hemm bżonn li nikkompetu ma' min għandu skopijiet differenti minn tagħna. Kulhadd għandu dritt li jiżviluppa l-kapaċitajiet tiegħu u fid-dinja tal-lum ma tistax teskludi l-kompetizzjoni. Għal din ir-raġuni trid toffri prodott li hu tajjeb u li jiġi apprezzat mhux biss għall-propaganda li tagħtih imma għall-kwalità ta' informazzjoni li joffri. Dan id-dmir il-Kummissarji jifhmuh dejjem aktar u għalhekk jippruvaw jaraw kif jutilizzaw mezzi u metodi li jistgħu jwasslu għal dan l-għan.

Fil-Kungress il-Kummissarji kellhom naturalment l-okkażjoni li jżuru diversi siti arkeoloġiċi u storiċi f'Malta u Għawdex, imma fuq kollox kellhom l-opportunità li japprofondixxu l-għarfien tagħhom dwar il-figura ta' San Pawl u r-rabta tiegħu ma' Malta. Ġew organizzati żjajjar speċjali fil-postijiet għeziež li jfakkru l-miġja tal-Appostlu tal-ġnus fostna, jiġifieri l-post tradizzjonali tan-Nawfraġju tal-Appostlu fuq il-gżira ta' Selmunett u l-Grotta ta' San Pawl fir-Rabat. Barra li saru ċelebrazzjonijiet partikulari f'dawn il-postijiet il-Kummissarji kellhom ix-xorti li jisingħu konferenzi minn Patri Buscemi, li l-għarfien tiegħu dwar San Pawl jagħmlu wiehed mill-aktar esperti fil-kamp bibliku f'dan il-qasam.

L-gharfien tar-rabta ta' diversi postijiet mal-Bibbja hu wkoll importanti biex wiehed iwessa' l-kuncett ta' Art Imqaddsa li soltu għandna. Matul dawn l-aħħar snin il-Kummissarji ltaqgħu f'diversi pajjiżi li wkoll għandhom rabta intima mal-Bibbja, u li għalhekk huma wkoll Art Imqaddsa. Dawn jinkludu l-Libanu, is-Sirja, il-Ġordanja, l-Eġittu, it-Turkija, Ċipru, Rodi, il-Greċja u Malta. L-iskop ta' dawn il-kuntatti ma' postijiet diversi hu li l-Kummissarji jaslu wkoll biex iwessgħu l-kuncett ta' pellegrinaġġ għall-Art Imqaddsa biex jinkludi wkoll xi wiehed minn dawn il-pajjiżi, u biex ma jibqax biss marbut mal-Art Imqaddsa fis-sens klassiku, jiġifieri l-Galilija, Samarija u l-Lhudija, li huma soltu l-oġġett ta' bosta pellegrinaġġi.

F'kull sforz biex issir magħrufa aħjar l-Art Imqaddsa u dak li għandha x'toffri għall-pellegrini l-Kummissarji jintebhu li

għandhom responsabilità kbira. Il-kuxjenza li l-Art Imqaddsa hi, qabel xejn, missjoni tal-Knisja fdata f'idejna l-Frangiskani trid tidhol dejjem aktar fil-mentalità tal-patrijiet Frangiskani u ta' dawk kollha li għandhom għal qalbhom din il-missjoni. Inkella hemm il-periklu li l-Art Imqaddsa ssir biss destinazzjoni oħra fost mijiet oħrajn li jiġu rreklamati mill-aġenziji tal-ivjaġġar. Dan diġà qed jiġri. L-Istat ta' Israel qed jikkalkula li f'it snin oħra jrid iwassal in-numru ta' viżitaturi f'Israel għal 5 miljuni fis-sena. Dan ifisser boom ekonomiku għal Israel imma jfisser ukoll problema kbira għall-harsien tas-Santwarji tal-Fidwa bħala postijiet qaddisa ta' talb u evangelizzazzjoni.

Illum il-ġurnata saret urġenti din il-problema biex kemm jista' jkun is-Santwarji tal-Fidwa, għalkemm iridu jibqgħu miftuħin għal kulhadd, ma jsirux biss mużewijiet

u centri ta' attrazzjoni turistika. Il-patrijiet li jaħdmu fl-Art Imqaddsa, u l-aktar dawk li jgħixu fis-Santwarji bħal Betlehem, Nazaret, il-Qabar ta' Kristu, il-Ġetsemani u t-Tabor, biex insemmi l-aktar importanti, għandhom bżonn l-appoġġ tal-insara u ta' huom il-Kummissarji tal-Art Imqaddsa biex il-pellegrini jkunu jistgħu jiġu jitolbu mingħajr xkiel u indhil mhux opportun minn min għandu biss skopijiet ta' qligħ ekonomiku, inklużi l-Ministeri tat-Turizmu tal-Istat ta' Israel u tal-Awtorità Palestinjana. Hu għaldaqstant importanti li l-Kummissarji jkunu imħejjija b'mod professjonali għall-hidma tagħhom. Laqgħat bħal din ta' Malta huma mumentali fundamentali fil-formazzjoni ta' kuxjenza favur l-Art Imqaddsa li tirrispetta l-karattru uniku ta' din l-Art li tatna l-Feddej.



## *Il-Bord Editorjal jawgura Milied Qaddis u s-Sena t-Tajba lill-qarrejja kollha*




**STORJA  
TAL-FRANĠISKANI  
FL-ART IMQADDSA:  
IĊ-ĊENAKLU U  
T-TWELID  
TAL-KUSTODJA  
TAL-ART IMQADDSA**

*Noel Muscat ofm*

Iċ-Ċenaklu u l-proprjetà ta' madwaru rajna li nxtara fl-1335 bil-hila ta' fra Roger Guérin meghjun bis-shih min-nobbildonna Margherita ta' Sqallija. L-att tax-xiri kien possibbli wara trattattivi ibsin mal-awtoritajiet Musulmani li kienu jaħkmu Ġerusalemm, u protagonist f'dawn it-trattattivi kien Melek en-Naser Mohammed, Sultan tal-Eġittu (1310-1341), li





I-kronista tal-Kruċjati, l-isqof Jacques de Vitry, isejjahlu *Christianos diligens* (ihobb lill-insara). Min-naħa Kristjana l-protagonisti li daħlu fi trattattiva uffiċjali mas-Sultan kienu wkoll rjali, jiġifieri r-Re Roberto d'Anjou u martu r-Regina Sancia ta' Majorca, li kienu r-rjali ta' Napoli u Sqallija (*Regno delle Due Sicilie*). Dawn kienu l-akbar benefatturi tal-Frangiskani tal-Art Imqaddsa, u huma meqjusa bħala strumentali biex għenu lill-Frangiskani jiksbu għall-Kristjanità l-Postijiet Qaddisa tal-Fidwa.

### **Roberto d'Anjou u Sancia ta' Majorca jixtru ċ-Ċenaklu**

Roberto, magħruf bħala *Savio* (Għaref), Re ta' Napoli u ta' Ġerusalem, Konti t'Anjou u ta' Provence (1309-1343),

kien it-tielet iben ta' Karlu II u Maria, bint Stiefnu V tal-Ungerija. Hu akkwista t-tron tar-Regno delle Due Sicilie wara li huw il-kbir, Carlo Martello, li kien pretendent għat-tron tal-Ungerija, miet fl-1295, u huw l-ieħor, Ludoviku, ċaħad it-tron u daħal mal-patrijiet Minuri u sar Isqof ta' Toulouse. Dan miet fl-1297 u fl-1317 il-Papa Ġwann XXII iddikjarah qaddis. Fl-1309 Roberto żżewweġ fit-tieni żwieġ lil Sancia, bint Jaime I, Re ta' Majorca. Din il-koppja rjali kellha mħabba speċjali lejn il-patrijiet Minuri, u t-tnejn li huma riedu jmutu bħala membri tat-Terz Ordni Frangiskan u ġew midfunin fil-knisja ta' Santa Chiara f'Napli, Roberto f'sarkofagu fuq l-altar magħgur u Sancia taħt l-altar. Wara l-mewt ta' Roberto (20 ta' Jannar 1343) Sancia dahlet mas-Sorijiet Klarissi tal-Monasteru



Façata taċ-Ċenaklu

ta' Santa Croce f'Napli, imma mietet ftit wara fit-28 ta' Lulju 1345. Il-knisja monumentali u monasteru ta' Santa Chiara f'Napli, illum taht il-kura tal-Patrijiet Minuri, inbnew minn Roberto u Sancia fl-1310.

Il-*Kronaka tal-XXIV Ministri Ġenerali*, li titkellem fit-tul dwar Roberto u Sancia, ma taghtiniex ħjiel dwar kif huma għenu biex jixtru definitivament iċ-Ċenaklu u biex il-Frangiskani jistabilixxu ruħhom fuq l-Għolja ta' Sijon b'mod stabbli. Id-dettalji nafu hom pjuttost mill-Bulla *Gratias agimus* tal-Papa Klement VI (1342), minn xi testi ta' xhieda kontemporanji, bħalma kien Sudheim, mill-ittri ta' Giovanna I ta' Napli, u minn xi firmani li s-Sultan en-Naser Mohammed ippubblika favur il-Frangiskani li kienu stabilixxew ruħhom fiċ-Ċenaklu.

Sfortunatament ma waslux f'idejna l-atti uffiċjali tax-xiri u l-ftehim bejn Roberto u s-Sultan tal-Eġittu, dwar il-permess biex il-Frangiskani jidhlu fil-pussess tal-Postijiet Qaddisa. Dawn l-atti jew konvenzjonijiet kienu għadhom jeżistu fl-1427 fl-arkivju tal-Frangiskani f'Ġerusalem, skont kodiċi (Cod. Lat. 558) ikkonservat fl-Arkivju Sigriet tal-Vatikan. Dan il-kodiċi nkiteb minn patri Frangiskan Ġermaniż anonimu, li kien żar l-Art Imqaddsa, u li jsemmi esplicitament kemm li saru trattattivi bejn Roberto d'Anjou u s-Sultan tal-Eġittu, kif ukoll li xhieda ta' dan tinsab fil-Bulli ta' Klement VI li huma meqjusa bħala d-dikjarazzjoni ekkleżjastika tal-fundazzjoni tal-Kustodja tal-Art Imqaddsa (1342). Dan ix-xhud jikteb: "Ġerusalem hi belt qaddisa, li hi l-veru wirt tal-Kattoliċi u



l-fidili ta' Kristu ... Meta jiena mort biex inżur il-postijiet qaddisa ma' żewġ konsli, bil-qaddejja u n-nisa tagħhom, kif ukoll ma' xi pellegrini devoti u xi nisa foqra minn diversi nazzjonijiet, waqt li konna ngħixu hemmhekk fi ħtieġa kbira rajna kif hemm diversi religjużi tal-Ordni ta' San Franġisk li jissejju *Minuri*, ġejjin minn diversi nazzjonijiet u ilsna, li ad unur tal-Mulej tagħna Ġesù Kristu u tal-Kurja kollha tas-sema, f'dawk il-postijiet qaddisa jiċcelebraw it-tifhir divin, u lill-pellegrini jgħallmuhom, ifarrġuhom u jkattrulhom il-fidi, hekk li huma jgħixu hemmhekk għall-ġieħ tar-religjon

Kristjana kollha kemm hi. Huma jgħixu f'dan il-post wara li saru diversi ftehim u konvenzjonijiet bejn ir-Re Kristjanissimu, ta' tifikira hienja, Roberto, u s-Sultan, kif ukoll permezz tal-Prinċipessa Serenissima ta' Aragona, ir-Reġina (Sancia), li bil-flus tagħhom u spejjeż kbar xtraw minghand is-Sultan u ghaddew lill-Patrijiet li semmejna *l-Gholja ta' Sijon, u l-Qabar ta' Kristu u l-Knisja ta' Betlehem*, eżattament kif inhu indikat b'mod shiħ fil-Bulli apostoliċi u l-atti tal-ftehim.”  
Kemm kienet eżattament is-somma li hallas Roberto d'Anjou lis-Sultan en-Naser

Mohammed biex xtara b'mod definittiv iċ-Ċenaklu? Il-Bulli ta' Klement VI, li dwarhom nitkellmu aktar tard, ma jispeċifikawx is-somma, imma jgħidu biss “b'ħafna taħbit u xogħol iebes”. Imma hemm xi xhieda tardivi li jtkellmu dwar cifri. L-anonimu *Minorita Germaniż* li semmejna jtkellem minn 20 elf dukat, imma fil-fatt hu qed jirreferi għall-Qabar ta' Kristu. It-tieni xhud hu d-Dumnikan Felice Fabri li żar l-Art Imqaddsa fl-1480-83. Hu jtkellem minn 32 elf dukat tad-deheb li r-Reta' Napli kien ta lis-Sultan fil-Kajr biex jifdi s-Santwarji kollha, jiġifieri l-Qabar ta'

*Paġni mid-djarju tal-vjaġġ fl-Art Imqaddsa ta' Ludolf von Sudheim*

woestet dochvil is eyn lalymie dar: f' spede  
**Q**uo sole vix meum **va alexandria**  
 Das alle dese stede die hant wor benoem-  
 sint en sint and dan ene darhuymen G-  
 yptien **Alexandria** die erste stad van G-  
 yptien en is der v-sten stede van dat seldent  
 en is gelegen op den y-er des parndes dar  
 mynlicke heer in desser stad van die hylge se-  
 le lucas parvitarie en wort ghemacten  
 van ene is dor noch geblenen die p-ru-cha  
 der yponen **By alexandria** is die stede die  
 sinte katherine ontboest waer en ten  
 der stede van den hylgen Engelien ghevoert  
 waer op den **Verch van Gama** de van der  
 stede lichte van dachwaert off mact  
**D**ar vate van Alexandria een Blom  
 dorp dat woonen in male **Quarant**  
 dat sint hantualies lude en maket alle sint  
 matias sabbyle en minge dorp in der der  
 ge staer en suerlike luttelie heerde in der  
 kerken is op den plome hule dat woen des  
 hule dat sinte **Johann** **Quarant** in der hule  
 len ontboest waer een woen oer dat die  
 hule weer die hontonor dat sinte **Johann**  
 in ghe stat waer en waer des **ocavilome**  
 waerheyt in der stede die der eghende d  
 der stede en deelt **gyptien** en **Quarant**  
 en die **Quarant** die dwer woen hebr  
 die hule in alle groter en en saren sient  
 hoer en en belucriet se myt baren die  
 lannen en mallic dat den andren eor  
 die twerben en sint de hule in sime mit  
 en hebben deone pastan gelave en siet

158  
 her se l-onden an der wuerheit waer-  
 pite dat se die heerde in se groter een waer  
 en ladden en dat se ene waer sinder lichte  
 ponde alle hant woen die woen v-der  
 londen an luttelie en sinder l-ocavilome  
 waerheyt en siet se daer waer mact en  
 en denp-er de luttelie v-der et ene in sime  
 welke d-bergaet die stede daer in die he-  
 le staer die hente v-der d-geen **Arabia ma-**  
**tharum van der stat Tripolis**  
**M**gypto die ander stad **Tripolis** lichte in der  
 woer des berghes libani en is een groter stad  
 die volken sime is en luttelie van ande  
 een woenen dat v-der lang also dar en an  
 deren landen gebate is en v-der d-geen is hilt  
 lich dat een gheem mensche begripen van **sint octav-**  
**o** die lant off groter stad v-der een v-der  
 der gheeten is **sint octavium** en v-der der  
 uederint en v-der luttelie in d-derie also dat  
 waer oer ene halve mple russchen hoer  
 en een mensche die dar by staer den d-der  
 wal dne daghe off hie doest se **puteus aqua**  
**Q**ue selue groter **Tripolis** lichte daer een  
 ander v-der dat heet **puteus aqua**  
 en ontfont v-der der eghende en  
 is een ben een spronge en en wort men  
 se noch groter van d-der men sime en  
 sint octavium en **puteus aqua** luttelie men  
 in den hule der groter l-er **sint octav-**  
**puteus aqua** v-der en **flume imperi-**  
**o libani van der berge libani**  
**Q**uo sole vix meum van de berghes d-der  
 her dat he willelang is ende hoghe



### *Il-Kjostru Franġiskan Medjevali*

Kristu, iċ-Ċenaklu, il-Qabar tal-Verġni Marija, u l-Grotta tan-Natività f'Betlehem. Dawn ix-xhieda, għalkemm ma jaqblux dwar l-ammont ta' dukati li hallas ir-Re Roberto, jaqblu fil-fatt li huma kisbu l-informazzjoni minn fomm il-patrijiet Franġiskani li raw f'Ġerusalem.

X'kien ifisser konkretament il-ġest tar-rjali ta' Napli? Ix-xiri ta' dawn is-Santwarji prinċipali kien ifisser li huma kellhom id-dritt tal-*ius patronatus* (ġuspatronat) perpetwu fuq dawn il-Postijiet Qaddisa li akkwistaw, u li kien jobbligahom li jmantnu għal dejjem komunità ta' tna-x-il patri Minuri tal-Ordni ta' San Franġisk biex ikunu

għas-servizz ta' dawn l-istess Postijiet Qaddisa. Id-dritt tal-ġuspatronat fil-medjuevu kien jinkludi wkoll xi drittijiet ta' proprjetà, barra mill-privileġġi konċessi mil-liġi kanonika a favur ta' min igawdi l-patronat (dritt li jkollu sehem fin-nomina ta' rettur ta' knisja, dritt li jirċievi rikavati minn benefiċċi konċessi mal-ġuspatronat, dritt li l-istemma tal-familja tiegħu titpoġġa fuq il-bini sagru li tiegħu kellu l-ġuspatronat). Dan id-dritt kellu miegħu ukoll xi obbligi. Nafu, per eżempju, li almenu sal-1684 il-familja rjali ta' Napli kellha l-obbligu li thallas elf dukat fis-sena għall-manteniment tal-Postijiet Qaddisa. Ludolph ta' Sudheim fl-1336, proprju

fl-istess żmien tax-xiri, jagħti xhieda li r-Re u r-Reġina ta' Napli kienu ntrabtu li jmantnu lill-patrijiet fl-Art Imqaddsa, għaliex “dawn il-patrijiet Minuri foqra ma jirċievu xejn għall-għajxien għajr il-karità tal-Insara u speċjalment il-manteniment li jgħaddulhom ir-Re Roberto u r-Reġina (Sancia).”

Patri Francesco Suriano, li kien missjunarju fl-Orient mill-1480, u darbtejn superjur tal-Art Imqaddsa (1493-95 u 1512-15) isemmi b'mod esplicitu li Roberto u Sancia kienu jmantnu tna-x-il patri residenti fuq l-Għolja ta' Sijon għal valur ta' elf dukat fis-sena, biex dawn il-Franġiskani jaqdu l-obbligi li jiċcelebraw l-uffiċċji divini

fil-Qabar ta' Kristu. Fl-1526 l-Imperatur Karlu V ikkonferma l-ghotja tal-predeċessuri tiegħu favur il-missjoni tal-Art Imqaddsa. Kienu bosta r-rejiet Ewropej li ntrabtu li jgħinu lill-Frangiskani tal-Art Imqaddsa matul is-sekli, l-aktar fis-sekli 16 u 17. F'lista ta' għotjiet (1573) jigu reġistrati dawn l-offerti mir-rjali tal-Ewropa: il-kuruna ta' Spanja flimkien mar-Renju ta' Napli 1000 dukat; ir-Re ta' Franza 600 dukat; l-Imperatur 500 dukat; ir-Re tal-Portugal 300 dukat; ir-Repubblika ta' Venezia 316 dukat; is-Sagru Kulleġġ Kardinalizju 200 dukat; l-Ordni tal-Kavallieri ta' Malta 100 dukat. F'dak iż-żmien il-Kavallieri kienu ilhom residenti f'Malta mill-1530 u dan ifisser li kienu jibagħtu din l-ghotja kull sena lejn l-Art Imqaddsa, li huma qatt ma nsewha bhala l-post li fiha twieled l-Ordni tagħhom.

Il-benefatturi benemeriti tal-Frangiskani fl-Art Imqaddsa, Roberto d'Anjou u Sancia ta' Majorca, baqgħu dejjem fit-tifkira tal-patrijiet tal-Kustodja. L-iStatuti tal-Kustodja tal-Art Imqaddsa tal-1 ta' Awwissu 1377 jinkludu dawn iż-żewġ artikli:

Art. 10: "L-ebda persuna, hi x'inhi l-kundizzjoni tagħha, ma għandha tiddaħhal biex torqod fil-kunvent tal-Għolja ta' Sijon, jekk ma tkunx Prinċep, jew persuna li tkun mibgħuta speċjalment mill-Papa, mir-Regina ta' Sqallija, jew mill-Ministru Ġeneral."

Art. 14: "Kull nhar ta' Tnejn il-patrijiet huma obbligati li għal

dejjem jiċċelebraw is-sagrificċju tal-Quddiesa għall-benefatturi, speċjalment għall-erwieh ta' Roberto u Sancia, rjali ta' Sqallija, li bl-ghotjiet generużi tagħhom seta' jinkiseb dan il-post."

### **Ir-Regina Giovanna I ta' Napli tiddefendi d-drittijiet tal-Frangiskani**

Is-Sultan Melek en-Naser Mohammed, ħabib tar-Re Roberto, miet fl-1341. Wara diversi problemi dinastiċi sar Sultan tal-Eġittu Melek el-Axraf Zejn ed-din Xjaban. Din is-sitwazzjoni wasslet għall-ħtieġa li l-Frangiskani jerggħu jitolbu li jigu kkonfermati d-drittijiet tagħhom.

Fit-22 ta' Mejju 1363, ir-Regina Giovanna I ta' Napli, neputija ta' Roberto d'Anjou, li fis-16 ta' Mejju 1363 kienet iżżewġet lil Jaime III ta' Majorca, u hekk għaqqdet il-kuruna ta' Napli ma' dik ta' Aragona, baġtet ittri lis-Sultan Melek el-Axraf li fihom talbitu jikkonferma d-drittijiet li l-Frangiskani kienu jgawdu fuq il-Postijiet Qaddisa. Barra dan ir-Regina talbet lis-Sultan id-dritt li l-Frangiskani setgħu jibnu kunvent fuq l-Għar tal-Appostli, maġenb il-Qabar tal-Vergni Marija fil-Wied ta' Ġosafat, imma din it-talba baqgħet ma saritx realtà.

"Lis-Sinjur eċċellenti s-Sultan ta' Babilonja maħbub fi Kristu: Giovanna, għall-grazzja ta' Alla Regina ta' Ġerusalemm u ta' Sqallija, tad-Dukat tal-Puglia, u tal-Prinċipat ta' Capua u Forcalquier, kif ukoll Kontessa





*Regina Giovanna  
ta' Napli*

ta' Piemonte, tixtieqlek saħha fi Kristu u karità fil-Mulej.

Ghadna niftakru kif l-eċċellenti Sultan predeċessur tiegħek, kien juri benevolenza u mħabba speċjali lejn is-Sinjur Sultan Roberto, ziju tagħna. Niftakru kif, fost il-Prinċipijiet l-oħrajn fid-dinja, kien juri lejħ simpatija speċjali, u għat-talba tiegħu għoġbu jikkonċedilu b'mod favorevoli u b'libertà sħiħa, b'kortesija kbira, il-Qabar tal-Mulej tagħna Ġesù Kristu, u l-post tal-Għolja ta' Sijon biex fiħ jgħixu l-patrijiet Minuri, postijiet li kien talabhom l-istess Sinjur ir-Re Roberto, qaddej ta' Alla u tiegħek, Sinjur. Għaldaqstant aħna, bil-fiduċja kollha nersqu lejn l-eċċellenza tiegħek, u nitolbuk b'mod kordjali, biex għall-konsolazzjoni tal-imsemmijin patrijiet u għall-kumdità tagħhom, biex

ikunu jistgħu jibqgħu jgħixu f'dawn il-postijiet li semmejna għall-qadi ta' Alla u għall-paċi ta' ruħhom, inti jogħġbok li tikkonċedilhom, fuq din it-talba li qed inressqulek bil-miktub, u li nixtiequ li inti twegħibha b'mod grat, li dawn il-patrijiet ikunu jistgħu jibqgħu f'dawn il-postijiet bis-sigurtà kollha, jigħifieri: li dawn il-patrijiet ikunu jistgħu jgħixu fil-post tal-Qabar tal-Mulej, fuq l-Għolja ta' Sijon, u li jircievu mingħandek il-konferma ġdida tal-permess biex jgħixu hemmhekk, u li jkunu jistgħu jħarsu dawn is-Santwarji mingħajr l-ebda indħil minn hadd. Huma wkoll ikunu jistgħu jibnu kunvent għalihom fuq l-Għar li jinsab maġenb il-Knisja tal-Qabar tal-Verġni Mqaddsa, u li fl-istess knisja tal-Qabar (tal-Verġni Mqaddsa) jkunu jistgħu jidhlu liberament biex jitolbu, u jixegħlu l-imsiebaħ kif jogħġob

lilhom, kif diġà jagħmlu f'Betlehem..."

Din l-ittra hi importanti għax turina kif, fl-1363, il-patrijiet Frangiskani kienu diġà stabiliti sew kemm fil-Qabar ta' Kristu, fiċ-Ċenaklu, fil-Qabar tal-Verġni Marija, u fil-Grotta tan-Natività f'Betlehem (fejn nafu li kienu ilhom b'mod stabbli mill-1347).

### **Il-fundazzjoni tal-Kustodja tal-Art Imqaddsa**

L-istoriċi normalment jiddikjaraw li l-Kustodja tal-Art Imqaddsa twaqqfet uffiċjalment mill-Papa Klement VI nhar il-21 ta' Novembru 1342, permezz ta' żewġ Bulli Pontifiċji mibghutin minn Avignon, *Gratias agimus u Nuper carissimae*. Għalkemm dan ċertament hu veru mil-lat storiku, hu għaldaqstant veru li l-patrijiet kienu ilhom jgħixu fuq l-Għolja ta' Sijon almenu mill-1337, u li l-atti tax-xiri tal-proprjeta', kif rajna, jmorru lura għall-1335.

Il-Bulli Pontifiċji li semmejna jipprovdu l-baži ġuridika tad-drittijiet li l-Kattoliċità għandha fuq il-Postijiet Qaddisa in generali u fuq iċ-Ċenaklu b'mod partikulari. Il-Bulli ġew ippubblikati għall-ewwel darba mill-istoriku Frangiskan Luke Wadding, *Annales Minorum*, an. 1342, n. 17. Il-pergamena tal-Bulla *Gratias agimus*, li illum hi mharsa fl-Arkivju

tal-Kustodja f'Ġerusalem, giet awtentikata min-nutar pubbliku f'Napli fit-22 ta' Marzu 1363 permezz ta' att pubbliku li jgħib is-sigill tar-Regina Giovanna I ta' Napli, fuq talba ta' Patri Bernardino da Padova, li kien dak iż-żmien Gwardjan f'Betlehem. Imma din mhijiex il-Bulla oriġinali, li hi mitlufa.

Dan hu t-test tal-Bulla *Gratias agimus* (21 ta' Novembru 1342):

"Klement, isqof, qaddej tal-qaddejjja ta' Alla, lil uliedu maħbubin il-Ministru Ġeneral u l-Ministru ta' Terra di Lavoro (Napli), li fiha jaħdem l-Ordni tal-Patrijiet Minuri, saħħa u Barka Apostolika.

INRODDU HAJR (*Gratias agimus*) lil Dak li jqassam il-ġid kollu, u noffrulu tifhir xieraq, talli qajjem tant heġġa ta' devozzjoni u fidi f'uliedna maħbubin fi Kristu, ir-Re Roberto u Sancia, Regina ta' Sqallija, li huma illustri billi jqimu l-Feddej u l-Mulej tagħna Ġesù Kristu, u ma jieqfu qatt jaħdmu b'imħabba bla heda għat-tifhir u l-glorja ta' Alla, kif ukoll għall-venerazzjoni u l-ġieħ tal-Qabar Imqaddes tal-Mulej u tal-Postijiet Qaddisa l-oħrajn li jinsabu 'l hemm mill-baħar (Oltremare).

Ftit żmien ilu waslet l-aħbar sabiħa mir-Re u r-Regina quddiem is-Sede Apostolika tagħna, li tarrfitalna li wara spejjeż kbar u trattattivi

diffiċli, huma akkwistaw konċessjoni mis-Sultan ta' Babilonja (jigifieri tal-Kajr), li b'misthija kbira tal-Kristjani jokkupa l-Qabar Imqaddes tal-Mulej u l-Postijiet Qaddisa l-oħra li jinsabu 'l hemm mill-baħar u li ġew imqaddsin mid-demmi tal-istess Feddej, il-privileġġ li l-patrijiet tal-Ordni tagħkom jistgħu jgħixu kontinwament fil-knisja magħrufa bħala s-Sepulkru u hemmhekk jiċċelebraw il-Quddies kantat solenni u l-Uffiċċju Divin skont kif diġà jagħmlu diversi patrijiet ta' dan l-Ordni li huma preżenti f'dan il-post. Fuq kollox dan l-istess Sultan ikkonċeda wkoll lir-Re u lir-Regina ċ-Ċenaklu tal-Mulej, il-kappella fejn l-Ispirtu s-Santu wera ruħu lill-Appostli u l-kappella l-oħra li fiha Kristu deher lill-Appostli wara l-qawmien tiegħu mill-mewt, fil-preżenza ta' San Tumas. Irċevejna wkoll l-aħbar dwar kif ir-Regina bniet kunvent fuq l-Għolja ta' Sijon fejn, kif nafu, jinsabu ċ-Ċenaklu u l-kappelli l-oħrajn li semmejna; f'dan il-post fl-istess hin hi għandha l-intenzjoni li żżomm tnaħ-il patri mill-Ordni tagħkom biex jiżguraw il-Liturġija divina fil-knisja tal-Qabar ta' Kristu, flimkien ma' tlett irġiel sekulari li jaqdu lill-patrijiet u jieħdu hsieb il-bżonnijiet tagħhom.

Għal dan l-iskop, l-isemmija Regina, biex twettaq id-



*Qabar ta' David*

devozzjoni twajba tagħha u dik tar-Re, umilment talbitna biex nindaħlu bl-awtorità Apostolika tagħna biex nipprovd u għall-bżonnijiet ta' dawn l-istess Postijiet Qaddisa billi nibagħtu hemm patrijiet devoti u qaddejja kkwalifikati skont in-numru indikat aktar 'il fuq.

Aħna, għaldaqstant, filwaqt li napprovaw il-proposta twajba u ta' min ifahharha tal-imsemmijin Re u Regina, u l-intenzjoni devota tagħhom li jisthoqqilha l-barka divina, u filwaqt li rridu niffavorixxu u ninkuraġġixxu x-xewqat tagħhom, b'din (il-Bulla) preżenti nikkonċedu lilkom u lil kull wiehed minnkom il-qawwa shiha u hielsa li, issa u fil-ġejjieni, issejhu fil-preżenza tagħkom u bl-awtorità apostolika u bit-talba tal-imsemmijin Re u Regina u s-suċċessuri tagħhom, u wara li tkunu

tajtu widen għall-parir tal-kunsillieri tal-Ordni tagħkom, patrijiet kapaċi u li jisthoqqilhom meħudin mill-Ordni kollu skont in-numru indikat.

Filwaqt, imbagħad, li tqisu l-importanza ta' din il-ħaġa, għandkom tagħtu attenzjoni xierqa lil dawk il-patrijiet li jiġu destinati għas-servizz ta' Alla fil-Qabar ta' Kristu, kif ukoll fiċ-Ċenaklu Mqaddes u fil-kappelli li semmejna aktar 'il fuq. Dan għandkom tagħmluh wara li tistaqsu lill-Ministru Provinċjal tagħhom u tal-Ordni tagħkom rigward il-kapaċitajiet ta' dawk il-patrijiet li huma magħżulin u temporanjament destinati għal dawk ir-reġjuni 'l hemm mill-baħar u, fil-każ li xi ħadd minnhom ikun assenti, kull darba li tippreżenta ruħha din l-okkażjoni, li tagħtu permess li jintbagħtu patrijiet oħrajn biex jiehdu post dawk li ma jkunux

preżenti u li jgħixu f'dawk ir-reġjuni.

Flimkien ma' dan, nagħtukom ukoll il-fakultà li, f'każ li l-patrijiet jiċħdu li jaċċettaw, intom tkunu tistgħu tobbligawhom biex jobdu, wara li twissuhom permezz tal-użu taċ-ċensuri ekkleżjastiċi. Xejn ma għandu jmur kontra dawn l-ordnijiet, la jekk tkun xi projbizzjoni apostolika jew inkella xi statuti tal-Ordni tagħkom li jikkuntradixxu dak li qed ngħidu, ukoll jekk dawn ikunu msahhin minn xi sqarrija solenni jew ratifika apostolika jew xi ftehim iehor, u wkoll jekk xi whud ikunu rċevew mis-Sede Apostolika, b'mod ġenerali jew partikulari, l-eżenzjoni mill-interdett, sospensjoni jew skomunika, ħlief fil-każ li fih l-ittra apostolika ssemmi dan l-indult b'mod shih, ċar u letterali.

Aħna nixtiequ li, meta dawk il-patrijiet li huma magħżulin ikunu preżenti fir-reġjuni li jinsabu 'l hemm mill-baħar, huma għandhom jaqgħu taħt l-ubbidjenza u jkunu suġġetti għat-tmexxija tal-Gwardjan tal-patrijiet tal-Ordni tagħkom, kif ukoll tal-Ministru Provinċjal tal-Art Imqaddsa, b'dak kollu li jaqa' fil-kompetenza tiegħu.

Mogħtija f'Avignon, fil-21 ta' Novembru 1342, l-ewwel sena tal-Pontifikat tagħna."

Il-Bulla *Nuper carissimae* fiha l-istess kontenut tal-



Bulla *Gratias agimus*, u hi indirizzata lir-Regina Sancia u lil żewġha r-Re Roberto d'Anjou. Il-valur tal-Bulli mil-lat ġuridiku hu importantissimu.

Qabel xejn, il-Papa Klement VI jippromulga lid-dinja Kattolika r-ratifika ta' ftehim politiku li kien sar bejn ir-Re ta' Napoli u s-Sultan tal-Eġittu dwar akkwist ta' proprjeta' li għad-dinja Kristjana hi meqjusa bhala Post Qaddis (Ċenaklu, flimkien mal-Postijiet Qaddisa tal-Qabar ta' Kristu, Qabar tal-Verġni Marija u Grotta tan-Natività f'Betlehem). Dan ifisser li ftehim simili ġie meqjus, sa mill-bidunett, bhala trattat bejn żewġ potenzi li kellhom dritt ta' proprjeta' u ta' aljenazzjoni jew ksib tal-istess proprjeta' (l-Eġittu fuq naħa u r-Renju taż-Żewġ Sqalliji fuq oħra).

Il-Papa jiddikjara li l-proprjeta' nxtrat bi spejjeż kbar u trattattivi ibsin mir-Re u r-Regina, mela li r-Rjali ta' Napoli huma l-proprjetarji veri tal-Postijiet Qaddisa imsemmija.

Il-Papa jiddikjara li s-Sultan ikkonċeda u li r-Rjali ta' Napoli akkwistaw żewġ privileġġi. L-ewwelnett li l-patrijiet Minuri tal-Ordni ta' San Frangisk ikunu jstgħu jgħixu b'mod permanenti, stabbli u għal dejjem, u jiċcelebraw l-uffiċċji divini fil-Bażilika tal-Qabar ta' Kristu. It-tieni nett li s-Sultan ikkonċeda lir-Rjali ta' Napoli ċ-Ċenaklu, il-

kappella tal-inżul tal-Ispirtu s-Santu, u l-kappella ta' San Tumas (taħt iċ-Ċenaklu), u li dawn imbagħad għaddew b'donazzjoni lill-patrijiet Frangiskani dan il-Post Qaddis. Prova ta' din id-donazzjoni hi l-fatt li r-Regina Sancia bniet, mill-patrimonju tagħha, kunvent lill-patrijiet biex fih ikunu jstgħu jgħixu fuq l-Għolja ta' Sijon.

Il-Bulli jikkonfermaw ukoll l-atti kollha ta' xiri ta' proprjeta' taż-żona tal-Għolja ta' Sijon li kienu saru max-xiri definittiv tar-Rjali ta' Napoli, speċjalment, kif rajna, bl-inizjattiva ta' fra Roger Guérin u l-għajnuna finanzjarja ta' Donna Margherita di Sicilia.

Finalment il-Bulli huma prova li ċ-Ċenaklu, bhala s-Santwarju ewlieni tal-Frangiskani fl-Art Imqaddsa, hu proprjeta' esklużiva tal-Latini (Knisja Kattolika), u li l-Frangiskani huma l-uniċi proprjetarji leġittimi tiegħu, kif, fil-fatt, kienu mill-1333 sal-1551 meta keċċew mill-Għolja ta' Sijon bl-ordni tas-Sultani Torok Ottomani ta' Kostantinopli.

Il-Bulli huma wkoll prova li r-Regina offriet li ttipprovdi l-għajxien ta' 12-il patri minn butha, u li l-Ministru Ġeneral u l-Ministru Provincjali ta' Napoli kellhom il-fakultà li jibagħtu patrijiet mill-Ordni kollu biex jgħixu fuq l-Għolja ta' Sijon. Din hi prova li l-preżenza tal-Kustodja Frangiskana kienet

realtà internazzjonali sa mill-bidunett, u li r-Rjali ta' Napoli kellhom il-ġuspatronat fuq il-proprjeta' li xtraw bi flushom u taw b'donazzjoni lill-Frangiskani.

Il-Bulli jgħidu li l-patrijiet Minuri li jgħixu fuq l-Għolja ta' Sijon kienu jaqgħu taħt l-ubbidjenza tal-Gwardjan tal-Għolja ta' Sijon (li mbagħad beda jissejjah Kustodju tal-Art Imqaddsa), taħt il-ġurisdizzjoni immedjata tal-Ministru Provincjal tal-Art Imqaddsa (li dak iż-żmien kellu r-residenza tiegħu f'Ċipru). B'hekk ġie ċċarat il-fatt li l-Ministru Provincjal tal-Art Imqaddsa kellu ġurisdizzjoni immedjata fuq il-Postijiet Qaddisa tal-Art Imqaddsa, haġa li saret normali meta l-istess Gwardjan ta' Sijon, bhala Kustodju tal-Art Imqaddsa, sar, in effetti, il-Ministru Provincjal tal-missjoni Frangiskana.



# ID-DJAKNI FIL-KNISJA ...SEJĦA GĦAD-DJAKONIJA

*Fr Charles Buttigieg*

*“...u ħatru ’l Stiefnu, raġel mimli bil-fidi u bl-Ispirtu s-Santu, u ’l Filippu u ’l Prokoru u ’l Nikanor u ’l Timon u ’l Parmenas u ’l Nikolas, proselitu minn Antijokja; qegħduhom quddiem l-appostli, u dawn talbu u qiegħdu jdejhom fuqhom”*

*(Atti 6:5-6)*

## Fil-Ġdid Testament

Il-kelma griega għal djaknu hija 'diakonos' li nsibuha 29 darba fil-Ġdid Testemnt, litteralment il-kelma tisser 'dak li jservi f'nofs (dia) imwejjed' (ara Matt 22:13 u Ġwanni 2:5-9). Kristu (Kyrios) nnifsu hu msejjah diakonos f'Rum 15:8 u Gal 2:17. Is-sejha għad-djkonat insibuha rakkontata b'mod ċar fil-ktieb tal-Atti tal-Appostli miktub minn San Luqa, fejn naraw il-għażla tas-seba' djakni, fosthom lil San Stiefnu li ta xhieda tad-djkonija tiegħu bl-iktar mod perfett permezz tal-martirju: "...u ħatru 'l Stiefnu, raġel mimli bil-fidi u bl-Ispirtu s-Santu, u 'l Filippu u 'l Prokoru u 'l Nikanor u 'l Timon u 'l Parmenas u 'l Nikolas, proselitu minn Antioġġa; qeġduhom quddiem l-appostli, u dawn talbu u qieghdu jdehom fuqhom." (Atti 6:5-6). Dawn id-djakni ġew mahturin mill-appostli mmexxija mill-Ispirtu s-Santu, sabiex jgħinuhom fil-ħafna xogħol tagħhom qalb l-ewwel komunitajiet insara. Id-djakni magħżula minn fost il-komunità ġew ipprezentati quddiem l-appostli li talbu flimkien u poġġew idejhom fuqhom sabiex iwettqu l-missjoni meħtieġa tagħhom. Bħala ministeru żgur li kellhom l-organizzazzjoni tal-agape fil-liturġija u l-ministeru tal-karità tal-isqof.

Naraw ukoll li fiż-żmien San Pawl kien hemm diversi kollaboraturi, persuni sabiex flimkien mal-appostli jaħdmu biex jixxandar il-vanġelu għid ta' Kristu lill-ġnus kollha, fost dawn insibu d-'Diakonoj' li bħala djakni kellhom diversi ħidmiet. Huwa



SIX TVS SECUNDVS GRECVS EXAT  
FENIS SEDI IN AN II M X D III  
MARTIRO CORDAN X POC



importanti li dawn il-ministri fil-Knisja kienu dejjem jinhatru bl-approvazzjoni ta' ministri oħrajn u wara li kien ikun aċċertat li kienu kandidati maturi u misthoqqa.

Fl-ewwel żminijiet id-djakni kienu jgassmu l-Ewkaristija lill-ġemgħa liturġika u lill-morda, kienu janimaw it-talb waqt l-Ewkaristija u kienu wkoll jieħdu hsieb l-amministrazzjoni tal-flus u l-ġid tal-Knisja. Infatti minhabba l-hidma tagħhom fil-Knisja bhala kollaboraturi tal-isqfijiet, id-djakni għall-ewwel kellhom importanza kbira saħansitra iktar mill-presbiteri, dawk li kienu saċerdoti; iżda mbagħad wara l-presbiteri bdew jieħdu iktar tmexxija f'idejhom. Hafna kienu dawk id-djakni fl-ewwel żminijiet tal-Knisja li hađu

l-martirju. Ilkoll nafu bil-martirju ta' San Lawrenz (Laurentius, Christi Martyr), l-oghla wieħed mis-seba' djakni ta' Ruma li kellu l-Papa Sistu II u li kien iwettaq id-djkonija qalb l-foqra ta' Ruma, it-teżori tal-Knisja. Huwa twieled fi Spanja fis-sena 226 u ħa l-martirju fl-10 ta' Awwissu ta-sena 258 fil-persekuzzjoni ta' Valerjanu u ġie midfun fiċ-ċimiterju ta' Ciriaca fil-Verano ġewwa Ruma. Is-sinodu ta' Arles fi Franza fis-sena 314 stabilixxa id-differenza bejn id-djakni u l-presbiteri fejn dawn tal-aħħar jikkonsagraw l-Ewkaristija.

### **Ir-Rit tal-Ordinazzjoni tad-Djkonat**

Nistgħu nifhmu aħjar l-ordni tad-djkonat billi nagħtu harsa wkoll lejn ir-rit tal-

Ordinazzjoni tad-Djkonat innifsu meta l-Isqof jordna djaknu. L-ewwel issir il-Petizzjoni lill-Isqof minn dak li jkun inkarigat mill-formazzjoni tal-kandidat għad-djkonat; imbagħad issir l-omelija mill-Isqof u wara l-interrogatorju. Dak li se jkun ordnat djaknu jagħmel wegħda importanti ta' ubbidjenza lill-Isqof u wara titkanta l-litanija tal-qaddisin. Il-mument l-aktar solenni huwa it-Tqegħid tal-Idejn mill-Isqof waħdu, fis-skiet u t-Talba Konsagradorja. Id-djaknu l-ġdid jilbes l-istola u d-dalmatika. Wara l-Isqof jagħtih l-Evangelarju u l-Bewsa tal-Paċi.

It-talba konsagradorja għad-djkonat turi l-funzjoni liturġika li għandu djaknu u r-rabta tiegħu mal-liturġija tal-Knisja. Turi wkoll is-



servizz għall-karità li għandu jkollu d-djaknu. Id-dalmatika tad-djaknu (jew tunicella) hija l-libsa proprja li fil-bidu kienu jilbsuha s-seba` Djakni biss. Oriġinarjament din kienet tintlibes mill-imperaturi Rumani u l-Papa San Ewtikju (275-283) kien ordna biex il-fdalijiet tal-martri jitgħattew biha. L-istola jew 'horarium', insibuha għall-ewwel darba fis-seklu sitta fil-Knisja Spanjola. Id-djaknu jilbes l-istola tiegħu fuq l-ispalla u tintlibes b'mod differenti minn tas-sacerdot kif insibu fil-Koncilju ta' Toledo fis-seklu sebgha. Tintlibes fuq l-ispalla x-xellugija, halli in-naħa tal-lemin jibqa` liberu, simbolu sabiex b'hekk ikun jista' bla xkiel iwettaq il-qadi tiegħu. Fil-Knejjes Griegi d-djaknu jilbes l-orarion (stola) fuq l-sticharion (dalmatika) u f'rasu jilbes il-kamilavka. Fil-knisja griega d-djaknu għandu rwol importanti fil-ministeru tal-kant u tal-incensazzjoni tal-ikoni. Huwa jista' jamministra l-magħmudija 'in extremis', fejn is-sagramenti bħaż-żwieġ huma amministrati mis-sacerdoti u mhux mid-djakni f'dawn il-knejjes.

L-Ordni tad-Djakonat hu l-ewwel grad tas-sagrament tal-Ordni Sagri. Il-Papa Piju XII fis-'Sacramentum Ordinis' tal-1947 jgħid li s-sagrament tal-Ordni Sagri għandu tliet gradi; id-Djakonat, il-Presbiterat u l-Episkopat. Hija l-Konsagrazzjoni Episkopali ta' Isqof li hi l-milja tas-sagrament tal-Ordni Sagri u għalhekk id-djakni u s-sacerdoti għandhom

ikunu dejjem f'għaqda mal-Isqof.

Għalhekk id-djaknu jwettaq id-djakonija tiegħu billi jqiegħed lilu nnifsu għas-servizz u għall-qadi tal-Knisja. Huwa jhabbar u jxandar il-Kelma ta' Alla tal-Vanġelu, jista' ukoll ifisser din l-istess kelma ta' Alla u jwassal l-Ewkaristija lill-morda. Fuq kollox id-djaknu minbarra li jgħammed jista' ukoll jassisti għas-sagrament taż-żwieġ. Għalhekk id-djakonija hija marbuta mal-liturgija u mal-karità. Din hija l-missjoni tad-djaknu fil-Knisja.

### **Id-Djakonat Femminili fil-Knisja Griega u Kopta**

L-ewwelnett tajjeb li nsemmu li fil-ministeru ta' San Pawl huwa jsemmi d-djakonessi, fil-fatt għandna lil Febe: djakonessa ta' Kenkre, port ta' Korintu, mibgħuta Ruma bl-ittra lir-Rumani. Il-ministeru tagħhom huwa msemmi fil-kitbiet ta' Klement ta' Lixandra, id-Didaskalija, Origene, Epifanju ta' Salamis, Bazilju ta' Ċesareja, Ġwann Krisostmu u Girgor ta' Nissa fost l-oħrajn. Tajjeb ukoll li ngħidu li għal diversi sekli kemm fil-Lvant u kemm fil-Punent sas-seklu 13 fil-knisja kienet baqgħet teżisti l-figura tad-djakonessi jew 'ministerium feminae' li kienu jippreparaw spiritwalment speċjalment il-katekumeni nisa 'ad ministerium baptizandarum mulierum'. Huma kienu jilbsu l-maforion jew il-velu tal-perfezzjoni. Is-Sinodu Qaddis tal-Knisja Ortodossa tal-Greċja li sar f'Ateni fit-8 ta' Ottubru



2004 invvota favur t-twaqqif tad-djakonat femminili. Kemm Evangelos Theodorou u l-monaku Cipriano Vagaggini kitbu dwar l-ordinazzjoni tad-djakni nisa fil-bidu tal-Knisja. Fl-1907 il-kummissjoni tal-Knisja Ortodossa Russa kienet irregjistrat il-presenza tad-djakonessi ġewwa Georgia. Anke is-Simposju inter-ortodotoss ta' Rodi fl-1988 sahaq: *'Lordine apostolico delle diaconesse dev'essere fatto rivivere'*. Anke d-dokument dwar id-djakonat ippubblikat mill-Kummissjoni Teologika Internazzjonali tal-Vatikan fl-2002 kien ammetta li l-kanoni 15 tal-Koncilju ta' Kalċedonja fis-sena 451 jafferma l-ordinazzjoni (cheirotonia) tad-djakonessi. Insibu l-ordinazzjoni tad-djakonessi wkoll fil-Knisja Appostolika Armena.

Anke il-Knisja Kopta thares b'mod positiv lejn id-djakonessi fil-monasteri tagħha. Fl-1981 il-Patrijarka Shenuda III kien ordna 180 djakonessa (shammasat). Dan kien ikkonfermat fis-Sinodu Qaddis tal-Knisja Kopta fl-1990-1991. Tajjeb li nsemmi hawnhekk il-presenza tal-Ordo Viduarum (mibni fuq it-test bibliku tal-armla li tat kulma kella f'Luqa 21:1-4) u tal-Ordo Virginum bhala hajja kkonsagrata fil-Knisja Kattolika.

### **Id-Djakni Permanenti**

Tajjeb li ngħidu li 'id-djakni permanenti' li kienu ispirati mill-Koncilju Vatikan II. Fil-fatt kien ġie istitwit mill-Papa il-Venerabbli Pawlu VI fl-1972, wara li kienu bdew il-proċessi fl-1967. F'ħafna djoċesijiet fid-dinja, fejn hemm nuqqas ta' sacerdoti, id-djakni permanenti (li ħafna huma irġiel bil-familja) qegħdin iwettqu xogħol pastorali importanti u qegħdin ikunu ta' għajjnuna għall-presbiteri u għall-isqfijiet. L-akbar numru ta' djakni permanenti jinsab fl-Istati Uniti. Min jaf, forsi fil-futur u mhux fil-bogħod, ir-realtà tad-djakni permanenti tkun qed tagħti s-sehem tagħha hawn Malta wkoll. Fil-fatt l-Arċisqof ta' Malta Mons. Pawlu Cremona O.P. tkellem dan l-aħħar dwar din il-possibilità u sabiex jiġi ikkonsidrat u jingħata bidu għal dan il-proċess.

### **Bibliografija**

Arichea, D., "Who was Phoebe? Translating Diakonos in Romans 16:1", in *The Bible Translator* 39 (1988) 201-209.

Aubert M.J., *Il Diaconato alle Donne?*, Milano 1989.

D'Angelo M.R., "Women patrnrs in the New Testament", in *JFSR* 6 (1990) 65-86.

*Diakonia. Church for the Others*, N. GREINACHER – N. METTE (eds.), *Concilium* 198/4, 1988.

Ferrari, G., "Le diaconesse nella tradizione orientale", in *Oriente Cristiano* 14/1 (1974) 28-50.

Maddan, W.B., "The office of the Deacon in the Church from the tome of the apostles", in *Indian Journal of Theology* (1959) 59-66.

Mc BRIEN, R.P., *Catholicism*, New York 1994.

Millitello, C., *Donna e ministero. Un dibattito ecumenico*, Roma 1991.

Philsy, S., "Diakonia of Women in the New Testament", in *Indian Journal of Theology* (1979) 110-118.

"We are your servants". *Augustine's homilies on ministry*, J.E. ROTELLE (ed.), Philadelphia (PA) 1986.





*Mons. Lawrenz Sciberras*

Kull forma ta' patt ghandu jkollu żewġ dimensjonijiet: Waħda Vertikali u l-oħra Orizzontali, jiġifieri l-wieqfa u l-minduda. Tal-ewwel hemm ir-relazzjoni ma' Alla, dik tat-tieni hemm ir-relazzjoni mal-aħwa. Dawn iż-żewġ dimensjonijiet ġraw tassew minn fuq is-salib, u li



f'nofshom hemm Ġesù mdendel iva imma li jgħaqquad dawn iż-żewġ dimensjonijiet flimkien. Din il-għaqda hu biss seta' jagħmilha, għaliex hu biss għandu natura divina u natura umana magħqudin f'persuna waħda. Hekk San Pawl: "Hu (Ġesù) għad li kellu n-natura ta' Alla", ... xejjen lilu nnifsu billi ha n-natura ta' Isir" (Fil 2,6.7).

### Il-patt tas-Sinaj

Meta Mosè għamel il-patt tas-Sinaj, (Ez 24) id-dimensjoni l-aktar li toħroġ fid-dieher hija dik vertikali, mela il-wieqfa. Fil-ktieb tal-Eżodu hemm miktub hekk: "Mbagħad ha l-ktieb tal-patt, u qara minnu hekk li seta' jisimghu l-poplu. U huma qalu: 'Kull ma qalilna l-Mulej naghmluh, u nisimghu minnu.' Mosè

mbagħad ha d-demmu u hu u jroxxu fuq il-poplu, qal: 'Hawn hu d-demmu tal-patt li l-Mulej jagħmel magħkom skont dan il-kliem" (Ez 24,7-8), Din hija d-dimensjoni vertikali, mela waħda ta' relazzjoni shiħa u qawwija bejn Alla u l-poplu magħżul tiegħu.

Fl-Ahħar Ċena però, d-dimensjoni li toħroġ l-aktar qawwija hija dik orizzontali. L-għotja shiħa lill-aħwa. Il-kuntest huwa wiehed ta' IKLA fraterna għall-ahħar. "Kelli xewqa kbira li naghmel din l-ikla tal-Għid magħkom qabel ma nbati" (Lq 22,15). Kull ikla li ssir flimkien għandha din it-tifsira (a) ta' għaqda bejn l-aħwa, (b) ta' aċċettazzjoni reċiproka, (c) ta' relazzjoni bejn il-ħbieb. F'dan il-kuntest ta' ikla li saret flimkien, Ġesu

bhala ikel joffri lill-gismu stess, u bhala xorb joffri demmu (Lq 22,19-20). Dan ifisser li hawn komunjoni bejn l-aħwa li tiġi mfissra u murija bil-mod l-aktar intimu u perfett possibbli.

Id-demmu tal-patt il-ġdid ma jiġix imraxxax, kif ġara fil-patt tas-Sinaj, imma mogħti biex jixorbuh. Interessanti tassew. Ir-riżultat huwa l-immanenza (tibqa' f'xi hadd) reċiproka: "Min jiekol gismu u jixrob demmi jibqa' fija u jiena fih" (Ġw 6,56). Ma teżistix alleanza aktar qawwija minn hekk. Dan l-aspett ta' komunjoni profonda bejn Ġesù u d-dixxipli preżenti fl-ahħar ċena ma jinstabx anqas fuq il-Kalvarju, anzi hawn fuq jidher l-aspett ta' firda. Fuq is-salib Ġesu imut imwarrab mill-folla, kif ukoll, u dan forsi aktar qawwi, imwarrab



mill-istess appostli tiegħu!  
Huwa fl-aħħar ċena fejn  
nafu li Ġesù miet għall folla,  
u waqqaf l-alleanza ma' Alla.

Id-dimensjoni vertikali  
tal-Aħħar Ġena tidher  
anqas, imma tikkondizzjona  
dik orizzontali. Ma jistax  
ikun hemm għaqda vera  
bejn l-aħwa jekk ma jkunx  
hemm relazzjoni mal-  
Missier! U fejn qatt tidher  
din id-dimensjoni vertikali?  
Tidher f'kelma waħda:  
*eucharistesas* jiġifieri “radd  
il-ħajr” (Lq 22,19). Din hija  
kelma li tesprimi r-radd il-  
ħajr li Ġesù jgħid darbtejn,  
l-ewwel fuq il-ħobż, wara  
fuq l-inbid. Hawn għandna  
talba ta' importanza mill-  
aqwa. Il-Knisja fehmitu sew  
dan, u għalhekk sejhitlu

s-sagrament ta' “Ewkaristija”,  
kelma li tfisser radd il-ħajr.

### **L-Iben jirringrazzja lil-Missier**

L-Iben jirċievi kolli  
mill-Missier, għalhekk  
is-sitwazzjoni normali ta'  
Ġesù hija li jirringrazzja 'l  
Missieru! Ġesù stess qal:  
“Mhux Mosè tagħkom  
il-ħobż mis-sema, imma  
Missieri jagħtikom il-ħobż  
tassew mis-sema” (Ġw 6,32).  
Ġesù kien jaf sew li r-rigal  
li huwa għamel ġej mill-  
Missier. Qatt ma ppretenda  
li l-inizjattiva ġejja minnu,  
imma b'konvinzjoni kbira  
radd ħajr lil Missieru li  
tah il-kapċità li jgħaddi  
dan ir-rigal lilna bnedmin.  
“Inroddlok ħajr Missier,

għaliex permezz ta' dan il-  
ħobż li jiena għandi f'idejja,  
jiena stess għad insir ħobż  
għall-ħajja tad-dinja”.

L-Ewkaristija hija rigal  
tal-Missier li jagħti lil  
uliedu ħobż eċċellenti. Il-  
Knisja tirċievi l-Ewkaristija  
bħala don tal-Missier.  
Il-Knisja thegġigna biex  
nirringrazzjaw lil Missier. Il-  
Missier li laqagħna għandu  
għall-mejda Ewkaristika. Il-  
Missier li għajjixna bil-ġisem  
u d-demem ta' Ibnu stess.

Fid-diskors dwar il-ħobż tal-  
ħajja, Ġesù qal: “Il-ħobż li  
jien nagħtikom huwa ġismi  
għall-ħajja tad-dinja” (Ġw  
6,51). Fl-aħħar ċena Ġesù  
ma illimitax il-harsa tiegħu  
għal dak il-grupp żgħir li  
kellu madwaru, tant li qal:





“Aghmlu dan b'tfirkira tiegħi”. Mela hawn Ġesù haseb f'tant nies. Dan ir-radd il-ħajr kellu l-bidu tiegħu fil-miraklu tal-multiplikazzjoni ġdida. U dan mhux għall-hobż (plural), imma għall-hobż wiehed li huwa ġismu stess. Tkattir wisq aktar u tal-ghageb u wisq aktar importanti minn dik li seħħ fid-deżert tas-Sinaj. Fil-fatt il-ghan ta' din iċ-ċena ma kienx sempliċement li jaqta' l-ġuħ lil eluf ta' nies, imma li jkun ta' figura-tip għal multiplikazzjoni tal-hobż ewkaristiku. Il-miraklu tat-tkattir tal-hobż huwa biss sinjal għall-futur (Ġw 6,26).

### **Ġesu u Lażżru**

Jekk inqabblu r-radd il-ħajr li qal Ġesu fl-Aħħar Ċena ma' dak li qal quddiem il-qabar ta' Lażżru, mill-ewwel tolgotna d-differenza qawwija. Fuq naħa waħda, naraw talba magħmula fil-miftuħ, quddiem qabar, fuq in-naħa l-oħra qeġhdin f'ikla, fl-intimità żgħira taċ-ċenaklu. Però bejniethom hemm ukoll xebh kbir! Fiz-żewġ każijiet, Ġesù kellu jħabbat wiċċu mal-mewt u jirbaħha. Fl-ewwel ġrajja Ġesù kellu jaffronta l-mewt ta' habibu Lażżru u jirbaħha. Fit-tieni ġrajja Ġesù kellu jaffronta l-mewt proprja tiegħu u jirbaħha wkoll.

Fiz-żewġ każijiet Ġesù jirringrazzja 'l Missieru qabel ma ġab ir-rebħa (Ġw 11,41). Għalhekk Ġesù kien konvint li se jiġi mismuġħ

minn Missieru u li dan kien se jwassal għar-rebħa żgħira. L-istess haġa grat fl-aħħar ċena. Ġesù jrodd ħajr bil-qawwa kollha 'l Missier għar-rebħa li għad iġib fuq il-mewt permezz tal-qawmien tiegħu. Huwa precizament minħabba dan ir-ringrazzjament minn qabel, li sar qabel ir-rebħa, li din it-talba tiffirma rivelazzjoni eċċezzjonali tal-ħajja interjuri ta' Ġesù, tal-ghaqda tal-iben mal-Missier, u tal-fiduċja l-aktar assoluta.

Fl-istess waqt dan ir-radd ta' ħajr jiffirma azzjoni estremament effikaċi, u dan għaliex hija azzjoni decisiva għall-ġrajjet kollha li jsegwu: it-twaqqif tal-Ewkaristija, il-Passjoni, il-Qawmien, it-twaqqif ta' Patt ġdid b'demmu. Kollox jiddependi minn dan ir-radd il-ħajr, għaliex kollox ġej mill-ghotja generuża tal-Missier, milqugħa shiħ minn Ġesù bi gratitudni perfetta.

### **Is-sagrificċju 'Todà'**

Issa jekk inqabblu mat-Testment il-Qadim nifhmu aħjar dak li hemm ġdid fl-Ewkaristija bħala sacrificċju ta' radd il-ħajr. It-T.Q. jaf sewwa bid-debħiet ta' radd il-ħajr, imsejha TODÀ, kelma li tfisser grazzi, jew rikonoxxenza. L-iskema hija waħda sempliċi. Eżempju:

(a) Bniedem marid se jmut, (b) jitlob herqan 'l Alla b'qawwa kbira, (c) iwiegħdu li jidbaħ sacrificċju ta' radd il-ħajr, jekk huwa jgħix u

dan aktarx fit-tempju (d) din il-kundizzjoni sseħħ, (e) il-persuna tmur fit-tempju biex toffri is-sagrificċju ta' radd il-ħajr, (f) il-ġrajja tikkonkludi b'ikla mal-ġemgħa, li matulha kollha jieklu mill-vittma (annimal) li parti biss minnu tkun giet maħruqa, mela ssagrifikata lil Alla.

Dan il-fatt jidher komuni hafna fis-salmi ta' radd il-ħajr. Dak li jaħsdek xi ffit fil-ġrajja ta' Ġesù huwa l-fatt li hu qieghed ir-radd il-ħajr fil-bidu, meta normalment dan ikun fl-aħħar tal-azzjoni. “U qabad kalċi, radd il-ħajr” (Lq 22,17). Fl-Aħħar Ċena nafu li Ġesù antiċipa l-mewt tiegħu, u għamilha preżenti. Ġesù antiċipa wkoll ir-ringrazzjament finali għar-rebħa fuq il-mewt.

Hekk Ġesù qieghed l-ewwel dak l-element li suppost ikun fl-aħħar. Ir-radd il-ħajr mal-ikla tal-ghaqda. Dan ir-radd il-ħajr Ġesù beda bih, għaliex huwa element fundamentali u decisiv. Dawn l-osservazzjonijiet jgħinuna biex nifhmu l-profondità tal-misteru u l-qawwa tal-imħabba li għamlet din il-bidla. L-imħabba li ġejja mill-Missier, tgħaddi mill-qalb ta' Ġesù u tbiddel ġrajja traġika u skandaluża f'ghajn ta' grazzja infinita.



# **IR-REFERENZI BIBLIČI FL-ENČIKLIKA “LUMEN FIDEI” (1)**

*Marcello Ghirlando ofm*

L-iskop ta' dan l-artiklu huwa li jipprezenta gabra fil-qosor tal-Enciklika “Lumen Fidei”, “Id-Dawl tal-Fidi”, tal-Qdusija Tiegħu l-Papa Franġisku, u naraw flimkien r-referenzi bibliči li jintużaw fin-nisġa tal-kitba<sup>1</sup>.

L-Enciklika “Lumen Fidei” hija l-ewwel waħda tal-Papa Frangisku u ġgħib id-data tad-29 ta’ Ġunju 2013. Tgħaqqad is-serje ta’ Encikliki tal-Qdusija Tiegħu l-Papa Benedittu XVI fuq it-Tama u l-Karità. Fil-fatt, hekk jikteb il-Papa Frangisku fil-bidu tal-Enciklika: “Dawn il-ħsibijiet fuq il-fidi – f’rabta ma’ dak kollu li l-Maġisteru tal-Knisja qal dwar din il-virtù teologali – iridu jingħaqdu ma’ dak li kiteb Benedittu XVI fl-Ittri Encikliki fuq l-imħabba u fuq it-tama. Hu kien diġà kwazi temm l-ewwel abbozz tal-Ittra Enciklika fuq il-fidi. Jiena nħossni profondament grat, u fil-għaqda tal-aħwa fi Kristu, qieghed nieħu mix-xogħol prezzjuż tiegħu, filwaqt li nżid mat-test xi hwejjeġ oħra. Is-Suċċessur ta’ Pietru, ilbieraħ, illum u għada, hu dejjem imsejjaħ biex “iwettaq lill-aħwa” f’dak it-teżor ta’ siwi bla qies tal-fidi li Alla jagħti bhala dawl fit-triq ta’ kull bniedem” (7).

Wara l-Introduzzjoni (1-7), l-Enciklika “Lumen Fidei” hija maqsuma f’erba’ kapitli. L-Ewwel Kapitlu, “Aħna emminna fl-Imħabba (1 Ġw 4: 16), (8-22); it-Tieni Kapitlu, “Jekk ma temmnux ma tifhmux” (Is 7: 9), (23-36); it-Tielet Kapitlu, “Inxandrillkom dak li rcevejt jien” (1Kor 15: 3), (37-49) u r-Raba’ Kapitlu, “Alla jhejji belt għalihom” (Lhud 11: 16), (50-57) bi tliet numri ta’ Konkluzjoni (58-60).

### **Id-Dawl tal-Fidi**

Fl-Introduzzjoni tal-Enciklika (1-7) il-Papa jagħti


l-motivazzjonijiet li qanqluh jikteb: biex jerga’ jfakkar l-karatteristiċi tad-dawl proprji tal-fidi. Hija l-fidi li għandha l-qawwa ddawwal l-eżistenza kollha tal-bniedem, tghinu jagħżel it-tajjeb mill-ħażin, fil-kuntest taż-żmien modern li huwa kontra t-tiftix u fejn il-fidi titqies bhala illużjoni, pass fid-dlam li jxekkel il-helsien tal-bniedem. L-Enciklika għandha għalhekk – fil-kuntest taċ-ċelebrazzjoni tas-Sena tal-Fidi u f’għeluq il-ħamsin sena mill-Konċilju Vatikan II, Konċilju dwar il-fidi – iġġedded l-istagħġib tagħna quddiem il-wisa’ tax-xefaq li l-fidi tiftaħ, biex nistqarruha fl-unità u s-shuhija tagħha. Ghax il-fidi hija don ta’ Alla, don li jrid jiġi ndukrat u msaħħah. “Min jemmen, jara”, għax id-dawl tal-fidi jiġi minn Alla, huwa dawl li jdawwal l-aspetti kollha tal-eżistenza tal-bniedem: huwa dawl ġej mill-passat, mit-tifkira tal-ħajja ta’ Ġesù, imma anke mill-futur u għalhekk jifthilna orizzonti kbar.

“Fil-fidi, don ta’ Alla, virtù soprannaturali infuża minnu, aħna nagħrfu li ngħatat imħabba kbira, li ntqalet kelma tajba, u li aħna u nilqgħu din il-kelma, li hi Ġesù Kristu, il-Kelma magħmula bniedem, l-Ispirtu s-Santu jbidilna, idawwal il-mixja tal-ġejjieni, u jkabbar fina l-ġwienah tat-tama biex nimxuha bil-ferħ. Fidi, tama u mħabba jsawru, f’għaqda tal-għaġeb bejniethom, id-dinamiżmu tal-eżistenza nistranija lejn l-għaqda shiħa ma’ Alla” (4).



Erbgħa huma r-referenzi bibliċi li jintużaw f'din l-Introduzzjoni, tnejn mehuda mill-Vanġelu ta' San Ġwann, wahda minn dak ta' San Luqa u oħra mit-Tieni Ittra lill-Korintin. Li l-fidi hija dawl (1) jiġi kkonfermat mill-kelma ta' Ġesù nnifsu f'Ġwanni 12: 46: "Jiena huwa d-dawl li ġejt fid-dinja biex kull min jemmen fija ma jibqax fid-dlam". Irridu niftakru li din il-kelma solenni ta' Ġesù tinsab fl-għeluq tal-ewwel parti tal-Vanġelu, imsejjah il-Ktieb tas-Sinjali. Is-seba' sinjali kellhom ikunu okkażjoni biex in-nies, bil-qawwa tad-don tal-fidi, temmen f'Ġesù li, f'8: 12 kien stqarr: "Jiena d-dawl tad-dinja. Min jiġi warajja ma jimxix fid-dlam iżda jkollu d-dawl tal-hajja". Fil-fatt, it-tema ta' Ġesù bhala d-dawl tad-dinja, hija karatteristika tal-ewwel parti tal-Vanġelu ta' San Ġwann (1: 4.5.9; 9: 5; 11: 9 u r-referenza li juża l-Papa, 12: 46).

L-Introduzzjoni tfakkarna (1) li anki San Pawl fisser ruħu b'dan il-mod f'2 Korintin 4: 6: "Dan Alla li qal: 'Ha jiddi d-dawl mid-dlam,' dak li hu li idda fi qlubna". Interessanti kif San Pawl jinqeda bil-kliem tal-ħolqien tad-dawl fil-Ktieb tal-Ġenesi (1: 3) u japplikah għall-predikazzjoni tad-dawl tal-Vanġelu ta' Kristu Ġesù. Fil-fatt ir-referenza biblika tkompli hekk: "...dak hu li idda fi qlubna biex jagħtina d-dawl tal-għarfien tal-



glorja ta' Alla, li tidli f'wiċċ Kristu".

It-tielet referenza tinsab ukoll fl-ewwel numru tal-Enciklika. Il-Papa jkompli jintroduċi l-fidi bil-karatteristika ewlenija tad-dawl billi jfakkarna fil-kelma ta' kuraġġ li Ġesù jgħaddi lil Marta f'tit qabel ma jerga' jsejjah lil huha għall-hajja. Lil Marta tibki l-mewt ta' huha Lazzru, Ġesù jgħidilha: "Ma għidtlekx li jekk inti temmen, tara l-glorja ta' Alla? (Ġw 11: 40). Għax min jemmen jara b'dawl li jdawwal il-mixja kollha tat-triq, "għax dan jiġi għandna minghand Kristu Rxoxt,

il-kewkba ta' filghodu li qatt ma tinzel" (1).

"Is-Suċċessur ta' Pietru, ilbierah, illum u għada, hu dejjem imsejjah biex "iwettaq lill-aħwa" f'dak it-teżor ta' siwi bla qies tal-fidi li Alla jagħti bhala dawl fit-triq ta' kull bniedem" (7). Għal din ir-raġuni l-Papa jagħmel referenza (5) għal Luqa 22: 32. Hija l-kelma li l-Mulej jgħid lil Pietru, li f'tit wara kellu jichdu għal tliet darbiet, waqt l-aħħar ikla: "Jiena tlabt għalik, biex il-fidi tiegħek ma tigix nieqsa. Inti mbagħad, meta terga' lura għas-sewwa, wettaq lil hutek". Din hija l-missjoni



tal-Papa. B'din l-intenzjoni tnediet is-Sena tal-Fidi u nkitbet din l-Enciklika.

### **Ahna Emminna fl-Imħabba**

L-Ewwel Kapitlu, "Ahna emminna fl-Imħabba (1 Ġw 4: 16) huwa maqsum f'ħames sezzjonijiet b'dawn it-titli: Abraham, missierna fil-fidi (8-11), Il-fidi ta' Israel (12-14), Il-milja tal-fidi Nisranija (15-18), Is-salvazzjoni bil-fidi (19-20) u Il-forma ekkleżjali tal-fidi (21).

B'harsa lejn Abraham, missierna fil-fidi, il-Papa jitkellem u jfisser il-fidi bhala smigh tal-kelma ta' Alla, sejha biex wiehed johrog

mill-gheluq tieghu nnifsu għal ħajja ġdida u wegħda għall-futur: dan jagħmel possibbli li nissoktaw il-mixja tagħna fiż-żmien, b'fidi marbuta sfiq mat-tama. Il-fidi hija wkoll marbuta mal-paternità għaliex Alla li jsejħilna mhux frustier, imma huwa Alla l-Missier, l-ghajn tat-tjeba li johloq u jżomm kollox.

Fl-istorja ta' Israel, il-fidi hija dik li hi bil-maqlub tal-idolatrija, twemmin li bih il-bniedem iqiegħed lilu nnifsu fiċ-ċentru tar-realtà, jadura l-opra ta' idejh u jidhol f'labirint li jtellfu. Temmen ifisser tafda

fl-imhabba kollha hniena ta' Alla, li dejjem jilqa' u jahfer, li jmanti u jaghti direzzjoni lill-esiztenza: hija fidi li turi ruħha qawwija fil-ħila tagħha li tidritta t-tagħwiġ tal-istorja tagħna. Il-fidi hi disponibilità li wiehed iħalli lilu nnifsu jinbidel dejjem mill-ġdid bis-sejha ta' Alla, bid-don ta' Alla, mogħti b'xejn, li jitlob l-umiltà u l-kuraġġ li wiehed jintelaq u jintreħa, biex jgħix il-mixja mdawla tal-laqgħa bejn Alla u l-bnedmin, l-istorja tas-salvazzjoni. Dan hu l-paradoss tal-fidi: fid-dawrien lejn il-Mulej, il-bniedem isib triq stabbli li teħilsu mill-vjaġġ bla għan li għalih iwasslu l-idoli biex itellfuh it-triq.

Ġesù Kristu huwa l-medjatur li jiftahna għal verità li hija akbar minna, il-wirja tal-imhabba ta' Alla li hija l-pedament tal-fidi tagħna. Meta nikkontemplaw il-mewt ta' Ġesù, il-fidi tagħna tissahħah għax permezz tagħha huwa jagħtina l-akbar prova tal-affidabilità tal-imhabba tiegħu għall-bnedmin. Il-qawmien tiegħu mill-imwiet jagħmel minn Kristu xhud li tista' tafdah, li tisthoqqlu l-fidi. B'hekk il-fidi tagħraf fl-imhabba ta' Alla murija f'Ġesù s-sies li fuqu tistrieħ ir-realtà u d-destinazzjoni aħħarija tiegħu, u l-Insara jistqarru l-imhabba konkreta u setghana ta' Alla, li jaħdem tabilhaqq fl-istorja u jsawrilha d-destin aħħari, imhabba li aħna nistgħu

niltaqgħu magħha, li dehret fil-milja tagħha fil-passjoni, il-Mewt u l-Qawmien ta' Kristu.

Hemm aspekk decisiv tal-fidi f'Ġesù: nieħdu sehem fil-mod kif jaħsibha Ġesù, thares minn għajnejh: hi taqsam miegħu l-mod kif jara. Hawnhekk il-Papa juża eżempju: kif fil-ħajja tagħna ta' kuljum aħna nqiegħdu l-fiducja tagħna f'min jaf aktar minna – il-perit, l-avukat, l-ispizjar – hekk fil-fidi neħtieġu li xi hadd li nistgħu nafdaw fih u li jifhem fil-ħwejjeg ta' Alla. Huwa Ġesù, Ibnu, li jfissrila lil Alla. Nemmu f'Ġesù meta nilqgħu l-Kelma tiegħu, nemmu f'Ġesù meta nilqgħuh f'ħajjitna u nafdaw fih, ningħaqdu miegħu u nimxu warajh matul it-triq. L-Inkarnazzjoni tiegħu jagħmel mod li l-fidi ma toftomniex mir-realtà, izda tgħinna nifhmu t-tifsira l-aktar profonda tagħha.

Bil-qawwa tal-fidi, il-bniedem jilqa' d-don tas-salvazzjoni. Min jemmen jinbidel bl-imhabba, li għaliha nfetaħ fil-fidi, u fil-ftuħ tiegħu għal din l-imhabba li nġhatatlu, hu jitwessa' lil hinn minnu nnifsu. Din l-imhabba hija l-ħidma tal-Ispirtu s-Santu, ħidma li biha n-nisrani jircievi l-vizzjoni ta' Ġesù, jingħaqad miegħu fl-imhabba u jistqarr li Ġesù Kristu huwa l-Mulej.

B'dan il-mod, l-eżistenza

li temmen issir eżistenza ekkleżjali ħajja fil-Knisja. Il-fidi wiehed jistqarrha fil-ġisem tal-Knisja, fix-xirka ta' dawk li jemmu. L-Insara huma għaqda waħda, minnġajr hadd ma jitlef l-individualità tiegħu, fis-servizz ta' xulxin. Il-fidi għalhekk mhijiex xi ħaġa privata imma hija frott is-smiġh u titnissel biex tiġi murija bil-kliem u mxandra lill-oħrajn.

### Referenzi Bibliċi

F'dan l-Ewwel Kapitlu tal-Lumen Fidi, il-Papa jagħmel disġha u erbgħin referenza biblika. Mill-Antik Testament insibu erba' referenzi mill-Ktieb tal-Ġenesi, tlieta mill-Ktieb tad-Dewteronomju, referenza mill-Ktieb tal-Eżodu u oħra mill-Ktieb tas-Salmi. Hemm ħdax-il referenza għall-Vangelu ta' San Ġwann u waħda għal dak ta' Luqa. Hemm erbatax-il referenza għall-Ittra lir-Rumani, erbgħa għall-Ittra lill-Galatin, tlieta għall-Ewwel Ittra lill-Korintin, waħda għat-Tieni Ittra lill-Korintin u tlieta għall-Ittra lill-Efesin. Hemm żewġ referenzi għall-Ittra lil-Lhud u referenza għall-Ewwel Ittra ta' San Ġwann, u għall-Ktieb tal-Apokalissi.

### Abraham, missierna fil-fidi

L-ewwel erba' referenzi huma mill-ktieb tal-Ġenesi u jirreferu għal Abraham, missierna fil-fidi. Bihom il-Papa jikkonferma dak li



jikteb: “Il-fidi hija twegiba għall-kelma li ssejjaħ personalment, għal xi hadd li jsejhilna b’isimna. Dak li dil-kelma tghid lil Abraham huwa sejha u wegħda (8-9)...dak li jintalab minn Abraham hu li jafda f’din il-kelma” Dan jiġi mdawwal minn dawn ir-referenzi mill-Ġenesi: “U nagħmel lil nislek bħat-trab tal-art, lil nislek ukoll ikun jista’ jgħodd” (13: 16); “Hares sewwa lejn is-smewwiet u għodd il-kwiekeb, jekk għandek hila tghoddhom... Hekk għad ikun nislek” (15: 5); “Jien inbierkek żgur u nkattarlek sewwa lil nislek bħall-kwiekeb tas-sema u bħar-ramel f’xatt il-baħar; u nislek għad jiret bwieb

l-għedewwa tiegħu” (22: 17). “Alla li jitlob ’l Abraham jafda fih għal kollox juri ruħu bħala l-għajn li minnha tiġi kull hajja” (11). “Sara, martek, tilidlek iben u ssemmin Izakk” (17: 19). Il-Papa jiġbor dak kollu li jikteb fuq il-fidi ta’ Abraham billi jiġib żewġ referenzi mill-Ittra lir-Rumani, 4: 17 u 4: 21. Dawn iż-żewġ ivrus huma espressjoni tad-diskors li Pawlu jagħmel fuq l-eżempju ta’ Abraham li jiġi ggustifikat bis-saħħa tal-fidi: “Abraham...il-missier tagħna lkoll - ...Jiena nagħmel minnek missier ta’ kotra kbira ta’ ġnus – missierna quddiem Alla li fih hu emmen, li jagħti l-ħajja lill-mejtn u jsejjaħ fl-eżistenza



lil dak li ma jeżistix” (4: 17). “U ma naqasx fil-fidi tiegħu, anqas meta għab quddiem għajnejh li għismu kien mejjet għax kien għoddu lahaq il-mitt sena, u mejjet ukoll kien il-ġuf ta’ Sara” (4, 19). Dak Alla Hallieq li sejjah lil Abraham, ifakkarna l-Papa f’referenza għal Efesin 1: 4-5, sejjah lilna wkoll biex permezz tal-fidi niehdu hajja ġdida, kif kien għanna Pawlu fl-innu introduttiv ta’ din l-Ittra: “Hekk hu għażilna fih, qabel il-ħolqien tad-dinja, biex inkunu qaddisa u bla tebgħa quddiemu fl-imħabba. Iddestinana minn qabel li nkunu ulied adottivi permezz ta’ Ġesù Kristu; hekk għogob lir-rieda tajba tiegħu”.

## Il-fidi ta’ Israel

Meta l-Papa jgħaddi biex jitkellem fuq il-fidi ta’ Israel jagħmel erba’ referenzi bibliċi. L-ewwel tnejn huma meħuda mill-Ktieb tad-Dewteronomju, il-ħames ktieb tal-Pentatewku. Huwa l-ktieb li fih Mosè il-Medjatur iqanqal il-fidi u jfakkar lill-poplu kemm Alla ħabbhom meta mexxihom u ħelishom mill-jasar. Il-Papa jistqarr: “Il-fidi hija sejha għal mixja twila biex ikunu jistgħu jqimu lill-Mulej fuq is-Sinaj u jirtu l-art imwiegħda. L-imħabba ta’ Alla għandha fiha l-istil tal-missier li jieħu lil ibnu f’mixja” (12) - “U bħalma għamel fid-deżert, fejn rajtu kif il-Mulej, Alla tagħkom,

refagħkom bħalma bniedem jerfa’ lil ibnu, fit-triq kollha li mxejtu sakemm wasaltu hawn” (Dewt 1: 31). Il-Papa jkompli fl-istess numru: “L-istqarrija tal-fidi ta’ Israel tiżviluppa bħala rakkont tal-għemejjel kollha tjeba ta’ Alla biex jehles u jmexxi l-poplu, hu rakkont li l-poplu jgħaddi minn nisel għal ieħor”. Fil-fatt, issir referenza għall-istqarrija ta’ fidi fl-istess Ktieb tad-Dewteronomju: “Inti mbagħhad tgħid hekk quddiem il-Mulej Alla tiegħek: ‘Missieri kien minn Aram, jiġġerra minn post għal ieħor; imbagħhad niżel fl-Egittu u għammar hemm. Żgħir kien l-għadd ta’ niesu, iżda hemmhekk sar poplu kbir, qawwi u kotran. L-Egizzjani haqruna, għakksuna, għabbewna b’xogħol iebes; imma ahna għajjatna lill-Mulej, Alla ta’ missirijietna, u l-Mulej sama’ l-għajta tagħna, ra t-tgħakkis u t-tbatija u d-dwejjaq tagħna, u ħarigna l-Mulej mill-Egittu, b’id qawwija, bi driegħ merfugh, b’biza’ kbir, b’sinjali u b’għegubijiet, u daħħalna f’dan il-post, tana din l-art, art tnixxi ħalib u għasel. U issa, ara, jiena giibt l-ewwel frott tal-art li tajtni int, Mulej.’ U int tqiegħdu quddiem il-Mulej, Alla tiegħek, u tadura lill-Mulej, Alla tiegħek. U tifraħ bil-ġid kollu li l-Mulej, Alla tiegħek, ikun ta lilek u lil darek, int u l-Levita, u l-barrani li jkun jgħammar f’nofsok” (26: 5-11).

It-tielet referenza biblika f’din il-parti hija għas-Salm 115, salm li jgħanni lill-Mulej, li waħdu huwa Alla. Issir fil-kuntest tad-diskors tal-idolatrija li spiss waqa’ fiha l-poplu u li hija tentazzjoni dejjiema għall-bniedem matul is-sekli: “Quddiem l-idolu wiehed ma jirriskjax li ssirlu sejha li toħorġu mis-sikurezza tiegħu, għaliex l-idoli “għandhom il-fomm u ma jitkellmux (Salm 115: 5). Nifhmu mela li l-idolu huwa skuża biex inqiegħdu lilna nfusna fiċ-ċentru tar-realtà, u naduraw l-opra ta’ idejna” (13).

B’Eżodu 4: 22, “U int tgħid lill-Fargħun: Dan ighid il-Mulej; Israel hu ibni l-kbir...”, il-Papa jagħlaq id-diskors fuq il-fidi ta’ Israel. Bis-saħħa ta’ Mosè, il-Medjatur, kull individwu jlaqqam il-fidi tiegħu fil-fidi tal-poplu l-magħżul, u b’hekk huwa parti minn Israel, “ibni l-kbir”.

## Il-milja tal-fidi nisranija

Meta l-Papa jgħaddi biex jitkellem fuq il-milja tal-fidi nisranija jagħmel sbatax-il referenza biblika, kollha meħuda mill-Ġdid Testament.

Fin-numri 15-18 il-Papa jgħaddi biex jitkellem mill-milja tal-fidi nisranija. Hija l-kelma ta’ Ġesù fil-Vangelu ta’ San Ġwann li ddoqq il-ftuħ ta’ dan id-diskors: “Abraham qabeż bil-ferħ għall-ħsieb li kien se jara l-jum tiegħi, u rah u ferah”



(8: 56). Hija kelma mehuda minn diskors qawwi li jagħmel Ġesù mal-Lhud li ma ridux jemmnu fih, anke jekk insistew li huma kienu wlied Abraham. Ġesù jakkużahom li ma kinux qed jagħmlu bħalma għamel Abraham!

“Il-fidi Nisranija hija ċċentrata fi Kristu, hi stqarrija li Ġesù hu l-Mulej u li Alla qajmu mill-imwiet”(15). Għalhekk il-Papa hawnhekk jagħmel referenza għall-kliem tal-Appostlu Pawlu li jiġbor il-qofol tal-fidi nisranija: “Għax jekk inti tistqarr

f’fommok, Ġesù hu l-Mulej, u temmen b’qalbek li Alla qajmu mill-imwiet, int ssalva” (Rm 10: 9). Bi kliem Pawlu f’ 2 Kor 1: 20, il-Papa jkompli: “Il-kitbiet kollha tat-Testment il-Qadim jinġabru fi Kristu, hu jsir l-“iva” definittiva għall-wegħdiet kollha, is-sies tal-“Ammen” ahhari tagħna lil Alla. Fil-kuntest tat-Tieni Korintin Pawlu jitkellem mill-fedeltà ta’ Alla li tidher fi Kristu biex iseddaq il-fatt li anke kelmtu kienet sinċiera u vera: “Għax fih (Kristu) il-wegħdiet ta’ Alla kollha saru “iva”. Hu

għalhekk li ahna, permezz tiegħu, ngħidu l-“Ammen” għall-glorja Alla. Ġesù huwa l-intervent definittiv ta’ Alla fl-istorja, huwa l-Kelma eterna: dan jiġi kkonfermat b’mod ċar b’riferenza għall-introduzzjoni solenni li nsibu fl-Ittra lil-Lhud 1: 1-2, l-Ittra li fiha l-awtur sagru juri li f’Ġesù Kristu l-Iben ta’ Alla hemm il-milja ta’ kull wegħda u fih ukoll il-Patt tas-Sinaj isir il-Patt għall-popli kollha: “Alla fl-imghoddi kellem lil missirijietna hafna drabi u b’hafna manjieri permezz tal-profeti. Issa f’dan l-ahhar





żmien, huwa kellimna permezz ta' Ibnu, li hu għamlu werriet ta' kollox, u li bih ukoll għamel il-ħolqien". Il-Papa jistqarr li din hija l-akbar garanzija tal-imħabba ta' Alla, kif ikanta San Pawl, wara li jikkunsidra l-fidwa definittiva li Alla joffri b'Ġesù, f'Rum 8: 31-39: "Xi ngħid, mela, quddiem dan kollu? Jekk Alla hu magħna min jista' jkun kontra tagħna?...Għax jiena żgur li la l-mewt u la l-ħajja, la l-aᅅgli u la l-qawwiet, la ż-żmien t'issa u la ta' li ġej, la setgħat, la għoli u lanqas il-fond, u ebda hliqa oħra

ma jistgħu qatt jifirduna mill-imħabba ta' Alla li dehret fi Kristu Ġesù Sidna". "Il-fidi Nisranija hija l-fidi fl-Imħabba sħiħa, fis-setgħa tagħha effikaci, fil-hila tagħha li tbiddel id-dinja u ddawwal iż-żmien" (15). B'hekk il-Papa jagħmel tiegħu l-istqarrija tal-Ewwel Ittra ta' San Ġwann, stqarrija ċarissima: "Ahna għarafna l-imħabba li Alla għandu għalina u emminniha" (1 Ġw 4: 16).

L-akbar prova tal-affidabilità ta' din l-imħabba ta' Kristu tinsab fil-mewt tiegħu fuq

is-salib għall-bnedmin, skont l-istess kelma ta' Ġesù waqt l-intimità tal-aħħar ikla li fiha l-Imgħallem sejjaħ lid-dixxipli tiegħu "ħbieb": "Hadd ma għandu mħabba akbar minn din: li wieħed jagħti ħajtu għal ħbiebu" (Ġw 15: 13). F'dan id-dawl, ikompli l-Papa, "l-Evangelisti qiegħdu fis-siegħa tas-Salib l-aqwa waqt tal-ħarsa tal-fidi, għaliex f'dik is-siegħa jiddi l-għoli u l-wisa' tal-imħabba ta' Alla. San Ġwann qeghedha hawn ix-xhieda solenni tiegħu, meta flimkien ma' Omm Ġesù, - 'Huma għad



iħarsu lejn min nifdu' (19: 37)  
– ‘Dan qieghed jixhdu min ra  
b’ghajnejh, u x-xhieda tiegħu  
hija minnha. Hu jaf li qieghed  
jghid il-verità, biex intom ukoll  
temmnu’ “ (19, 35) (16).

Il-Papa jseddaq id-diskors  
tiegħu billi jkompli jistqarr:  
“Il-mewt ta’ Kristu tikxef  
l-affidabilità shiha tal-imħabba  
ta’ Alla fid-dawl tal-Qawmien  
tiegħu. Bhala Rxox, Kristu  
huwa xhud li tista’ tafdah, li  
tisthoqqlu l-fidi, appogg shih  
tal-fidi tagħna” (17). Dan  
jikkonfermah bi tliet referenzi  
biblici: waħda mit-talba ta’ tiffhir  
li biha San Ġwann jintroduci  
l-Ktieb tal-Apokalissi, “Lil  
Dak li ħabbna, u li ħallna  
minn dñubietna bis-saħħa ta’  
demmu...” (1: 5); waħda mill-  
Ittra lil-Lhud, fejn l-awtur sagru  
jitkellem mill-inkarnazzjoni  
ta’ Ġesù, li bis-saħħa tagħha  
l-Mulej verament seta’ jifdi lill-  
bñedmin bil-mewt sagrafikali  
tiegħu u bil-qawmien,  
“Għalhekk kellu jkun jixbah lil  
ħutu f’kollox, biex ikun il-qassis  
il-kbir, ħanin u fidil f’dak li  
għandu x’jaqsam ma’ Alla, u  
biex ipatti għal dñubiet il-poplu”  
(2: 17); u l-kelma ta’ Pawlu li  
jseddaq il-fidi tal-Korintin fil-  
qawmien ta’ Ġesù mill-imwiet,  
“Jekk Kristu ma kienx imqajjem,  
fiergha hi l-fidi tagħkom” (1  
Kor 15: 17). F’din l-imħabba  
tal-Missier li qajjem lil Ġesù  
mill-mewt hija mlaqqma l-fidi  
u l-ħajja ġdida ta’ Pawlu u ta’  
kull nisrani: b’hekk ir-referenza  
tant sabiha għal dak li Pawlu  
jikteb lill-Galatin: “Nghix bil-  
fidi fl-Iben ta’ Alla, li ħabbni  
u ta lilu nnifsu għalija” (Gal 2:  
20). Għax “l-Insara jistqarru

l-imħabba konkreta u setghana  
ta’ Alla, li jaħdem tabilhaqq  
fl-istorja u jsawrilha d-destin  
aħħari, imħabba li aħna nistgħu  
tabilhaqq niltaqgħu magħha,  
li dehret fil-milja tagħha fil-  
Passjoni, il-Mewt u l-Qawmien  
ta’ Kristu” (17).

Il-milja li biha Ġesù jgħib il-fidi  
għandha aspett ieħor decisiv,  
għax fil-fidi mhux biss nemmnu  
fi Kristu imma huwa jsir dak li  
miegħu ningħaqdu biex inkunu  
nistgħu nemmnu. Il-Papa  
jistqarr b’mod tant sabih, kif  
diġà rajna fis-sommarju: “Il-fidi  
ma tharisx biss lejn Ġesù, iżda  
thares bil-mod kif jaħsibha  
Ġesù, thares minn għajnejh:  
hi taqsam miegħu l-mod kif  
jara...nafdaw fih għax ifissrilna  
lil Alla” (18). Għalhekk issir  
referenza għall-għeluq tal-  
Prologu ta’ Ġwanni 1: 18: “Lil  
Alla għadu hadd ma rah; imma  
għarrafulna l-Iben il-waħdieni  
ta’ Alla, li hu fi ħdan il-Missier”.  
Hawnhekk il-Papa jitkellem  
minn San Ġwann li fil-Vangelu  
bħal donnu fisser l-importanza  
tar-rabta personali ma’ Ġesù  
għall-fidi tagħna permezz  
tal-użu varju tal-verb *emmen*.  
“Flimkien ma “nemmnu li” hu  
minnu dak li Ġesù jgħidilna  
(kif iġhid lil Filippu f’14: 10 u  
kif jikkumenta l-Evangelista  
lejn tmiem il-Vangelu f’20: 31),  
Ġwanni jinqeda wkoll bil-frazi  
“nemmnu lil” Ġesù u “nemmnu  
f’” Ġesù meta nilqgħu l-kelma  
tiegħu, ix-xhieda tiegħu, għax  
hu jghid is-sewwa ( - kif jghid  
il-Mulej fil-bidu tad-Diskors  
fuq il-Ħobż tas-Sema f’6, 30:  
“L-opra ta’ Alla hija din: li  
intom temmnu f’dak li huwa  
bagħat” - ). “Nemmnu f’” Ġesù

meta nilqghuh personalment f'ħajjitna u nafdaw fih, ningħaqdu miegħu fl-imħabba u nimxu warajh matul it-triq ( - fl-istess Diskors fuq il-Ħobż tas-Sema f'6, 47: "Tassew tassew ngħidilkom, min jemmen għandu l-ħajja ta' dejjem" - ; il-Papa jagħmel ukoll referenza għal 2: 11 u 12: 44)".

### Is-salvazzjoni bil-fidi

Meta l-Papa jgħaddi biex jitkellem mis-salvazzjoni bil-fidi u jiddiskrivi l-eżistenza l-ġdida ta' min jemmen jinqeda b'disa' referenzi meħuda minn San Pawl (waħda minnhom b'referenza għal Dewt 30: 11-14), u waħda minn San Luqa. Fil-fatt, jirreferi għall-

parabbola tal-iben il-ħali (Lq 15: 11-24) biex juri li "meta l-bniedem jahseb li jekk jitbiegħed minn Alla jsib lulu nnifsu, l-eżistenza tiegħu tiġi fix-xejn" (19).

Il-fidi tagħmel minn dak li jemmen ħliqa ġdida; il-fidi tagħmel minna ulied fl-Iben, nidhlu fl-eżistenza filjali, tant li nistgħu nliessnu, bil-qawwa tal-Ispirtu li jgħammar fina, "Abba Missier!". Hawnhekk il-Papa jagħmel referenza għal dak id-diskors sabih li jagħmel Pawlu f'Rum 8 fejn jiddiskrivi l-ħajja tal-mifdijin mill-mewt u l-qawmien ta' Ġesu bhala ħajja ġdida fl-ispirtu: "Għax intom ma rċevjtu l-ispirtu li jwassalkom għall-jasar biex terġgħu taqgħu fil-biża, imma

rċevjtu l-Ispirtu li jagħmel minnkomp ulied adottivi; u li bih ahna nistgħu ngħajtu: Abba! Missier!" (8: 15). U bhalma jfakkar Pawlu f'1 Kor 4: 7, dan huwa biss don, "oriġinarju u radikali", ta' Alla: "X'għandek li ma ngħatalekx?" Fl-istess numru l-Papa jżid: "Is-salvazzjoni permezz tal-fidi tikkonsisti fil-għarfien tal-primat tad-don ta' Alla"; u jfakkar dak li jikteb Pawlu lill-Efesin, kelma mtennija matul l-Ittri kollha tal-Appostlu: "Intom salvi bil-grazzja, permezz tal-fidi; u dan mhux bis-saħħa tagħkom, imma b'don ta' Alla" (2: 8) (19).

Interessanti kif fin-numru 20 il-Papa jagħmel referenza għal Rumani 10: 6-7. Pawlu qed jipprova jifhem għaliex





niesu ma emmnu u jagħmel eseġeżi fuq Dewteronomju 30: 11-14; juri li s-salvazzjoni bil-fidi hija għal kulhadd, hija fidi li hija qrib tagħna u ddawwal l-eżistenza shiħa tal-bniedem. “Kristu nizel fuq l-art u qam mill-imwiet; bl-Inkarnazzjoni u l-Qawmien tiegħu, l-Iben ta’ Alla haddan il-mixja shiħa tal-bniedem u jgħammar fi qlubna permezz tal-Ispirtu s-Santu. Il-fidi taf li Alla resaq hafna qrib tagħna, li Kristu ngħatalna bhala don kbir li jbidilna minn ġewwa, li jgħammar fina, u hekk jagħtina d-dawl li jdawwal il-bidu u t-tmiem tal-ħajja, il-mixja shiħa tal-bniedem” (20).

Il-fidi gġib differenza kbira fina. Għal darboħra l-Papa jfakkar il-kelma ta’ Galatin 2: 20: bis-saħħa tat-twemmin nistgħu ngħidu, “Ngħix, imma mhux iżjed jiena, iżda jgħix fija Kristu”. Dan jiġi mseddaq mill-kelma li Pawlu jikteb lill-Efesin meta jagħmel talba mqanqla għall-insara tiegħu: “Li Kristu jgħammar f’qalbkom permezz tal-fidi”. Il-Papa jagħmel referenza għal dak li Pawlu jikteb lir-Rumani: bis-saħħa tal-fidi nimtlew bit-tama, “li ma tqarraqx bina, għax l-imħabba ta’ Alla ssawbet fi qlubna permezz tal-Ispirtu s-Santu li kien mogħti lilna” (5: 5), u li bih nistgħu nistqarru, skont kif iġhid l-Appostlu meta jitkellem mid-doni spiritwali, “Ġesù hu l-Mulej” (1 Kor 12: 3).

## Il-forma ekkleżjali tal-fidi

Il-Papa jagħlaq l-ewwel kapitlu tal-Enciklika billi jfakkarna li l-eżistenza ta’ min jemmen issir eżistenza ekkleżjali hajja fil-Knisja. Jagħmel erba’ referenzi għall-ittra lir-Rumani u tnejn għall-Ittra lill-Galatin. Ifakkar li kull min jemmen huwa magħqud fi Kristu u bis-saħħa ta’ din l-għaqda jagħmel parti mill-ġisem tiegħu l-Knisja: “Kull wiehed minnkomm iżomm ruħu ta’ li hu skont il-qies tal-fidi li tah Alla. Bħalma aħna għandna hafna membri f’ġisem wiehed, iżda mhux il-membri kollha għandhom l-istess xogħol, hekk aħna ġisem wiehed fi Kristu u kull wiehed minna membru tal-ieħor” (Rum 12: 3,4-5). Hekk kien kiteb Pawlu huwa u jispjega l-konsegwenzi prattiċi ta’ min jemmen. Itenni dak li kien qal lill-Galatin f’2: 28 meta fakkarhom: “...għax intom il-koll haġa waħda fi Kristu Ġesù”.


Il-fidi għandha bilfors sura ekkleżjali, titwieled minn smiġ u hi ddestinata biex titlissen u tixxandar. Il-Papa jfakkar f’kliem Pawlu lir-Rumani 10: 10 u 10: 14: “Kif jistgħu jemmnu f’dak li ma semgħux bih? Kif jistgħu jisimghu jekk ma nxandruhomx?”. B’Galatin 5: 6 il-Papa juri li l-fidi neċessarjament twassal għall-imħabba, kif tant insista Pawlu fl-ittra: “Għaliex fi Kristu

Ġesù, biċ-ċirkonċizzjoni jew mingħajrha, xejn ma jkun jiswa hlief biss il-fidi li taħdem permezz tal-imħabba”. Għax “il-fidi mbagħad issir għemil fin-Nisrani...u tagħti sehem fil-mixja tal-Knisja, pellegrina fl-istorja lejn it-tmiem. Għal min inbidel b’dan il-mod, jinfetaħ mod ġdid kif jara, il-fidi ssir dawl għal għajnejh” (22).

(*Ikompli*)

## Referenzi

1 *Encyclical Letter LUMEN FIDEI of the Supreme Pontiff FRANCIS to the Bishops, Priests and Deacons, Consecrated Persons and the Lay Faithful on Faith*, in [http://www.zenit.org/en/articles/official-summary-of-lumen-fidei](http://www.vatican.va/holy_father/francesco/encyclicals/documents/papa-francesco_2013; Ittra Enciklika LUMEN FIDEI tal-Papa Frangisku lill-Isqfijiet, il-Presbiteri u d-Djakni, lill-Persuni Kkonsagrati u lil-Lajċi Fidili kollha dwar il-Fidi</a>, Traduzzjoni Maltija ta’ P. Edmund Theuma OFMConv, Religjon u Hajja, ĊAK – Malta, 2013; Official Summary of <i>Lumen Fidei</i>, ZENIT – The World seen from Rome, in <a href=).



# ĠUŻEPPI, IR-RAĠEL ĠUST TA' MARIJA TA' NAZARET

*Rev. Dr Martin Micallef ofm cap*

San Matthew jiftaħ l-Evangġelju tiegħu bil-geneologija ta' Ġesù, jiġifieri, bil-lista tal-antenati tiegħu (ara Mt 1,1-17). Immedjatement wara, dan l-istess Evangġelista jagħtina l-ewwel rakkont; dak tat-tnissil u tat-twelid ta' Ġesù (ara Mt 1,18-25). F'dan ir-rakkont tingħata importanza lil Gużeppe, ir-raġel ta' Marija. B'hekk, Gużeppe jsir wiehed mill-ewwel

personaġġi li l-Evangelista San Matthew għażel li jinkludi fin-narrattiva tiegħu. Mhux biss, imma dan l-istess Evangelista jintroduci lir-raġel ta' Marija b'dan il-mod sabih: "Żewġha Ġuzeppi, li kien raġel *gust* ..." (v.19).

Fit-test Grieg li bih inkiteb dan l-Evangelju, il-kelma li bil-Malti ġiet tradotta bhala "gust" hija *dikaioi*. Jeżistu bosta opinjonijiet fost il-Biblisti dwar it-tifsira ta' dan l-aġġettiv f'dan il-kuntest li fih jissemma' Ġuzeppi. Nistgħu ngħidu li mill-inqas hemm tliet possibilitajiet ta' x'jista jfisser l-aġġettiv "gust" f'Mt 1,19.

L-ewwel, hemm dawk li jzommu li l-kelma 'gust', hawnhekk, tfisser "xi hadd ubbidjenti għall-ordnijiet/il-liġijiet tal-Mulej, persuna integra u ta' karattru."<sup>1</sup> It-tieni, hemm dawk li huma tal-fehma li l-kelma 'gust' hawnhekk, tirreferi għal xi hadd li għandu "qalbu tajba" u li "jhenn" (ara Mt 25,37-40; 10,41).<sup>2</sup> It-tielet, hemm dawk, imbagħad, li bil-kelma 'gust', f'dan il-kuntest, jifhmu xi hadd "tajeb" (ara Salm 145,17).<sup>3</sup>

Ma nkunux żbaljati jekk ngħidu li dan huwa wiehed mill-aktar termini importanti fl-Evangelju skont San Matthew. Biżżejjed jekk inħarsu lejn il-lista tal-Beatitudnijiet, fejn naqraw: "Henjin dawk li huma bil-ġuħ u l-ġhatx tal-*gustizzja* [bil-Grieg: *dikaiosunen*], għax huma jkunu mxebbghin" (Mt 5,6). Hekk ukoll, jekk inkomplu naqraw fid-Diskors tal-Muntanja f'Mt 5,45 insibu hekk: "għax hu jtalla'

x-xemx tiegħu sew fuq il-ħżiena u sew fuq it-tajbin, u jniżżel ix-xita sew fuq min *hu gust* [bil-Grieg: *dikaious*] u sew fuq min m'huwiex."<sup>4</sup>

Ġuzeppi mhuwiex waħdu "gust" fost il-personaġġi li jissemmew fir-rakkonti tat-twelid ta' Ġesù. San Luqa wkoll juża dan l-aġġettiv għal Żakkarija u Elizabetta meta jgħidilna: "It-tnejn kienu nies *gusti* [bil-Grieg: *dikaioi*] quddiem Alla" (Lq 1,6). Hekk ukoll naqraw fuq Xmun li kien "raġel *gust* [bil-Grieg: *dikaioi*] u tajeb li kien jistenna l-faraġ ta' Iżrael" (Lq 2,25).

Bl-użu tal-kelma "gust", applikata għal Ġuzeppi, jidher li l-Evangelista San Matthew ried fil-fatt jgħaqqad lir-raġel ta' Marija ma' serje ta' personaġġi "gusti" li jissemmew fit-Testment il-Qadim. Dawn il-personaġġi jmorru lura għal Abel imsejjah "il-*gust*" [bil-Grieg: *dikaioi*] f'Mt 23,35. Hekk ukoll bosta "nies *gusti*" [bil-Grieg: *dikaioi*] oħra msemmija f'Mt 13,17, sakemm naslu għal Kristu Ġesù stess li f'Mt 27,19 wiret ukoll dan it-titlu ta' "gust". Hekk issejjah lil Ġesù l-mara ta' Pilatu, meta fil-proċess kontra Ġesù, tgħid lil żewġha: "qis li ma jkollokx x'taqsam ma' dan ir-raġel *gust* [bil-Grieg: *dikaioi*] ..." (27,19).

F'liema sens, mela, nistgħu nqisu lil Ġuzeppi bhala raġel "gust"? Sabiex nippruvaw inwiegħbu għal din il-mistoqsija l-ewwel irridu nħarsu lejn il-mod kif jibda dan ir-rakkont li fih jissemma Ġuzeppi għall-ewwel darba fl-Evangelju skont San Matthew. Dan l-Evangelista



jikteb hekk: “It-tnissil ta’ Ġesù Kristu sar hekk, ommu Marija, wara li tgħarrset ma’ Ġużeppi, qabel ma marru joqoġhdu flimkien, saret omm bil-ħidma tal-Ispirtu s-Santu” (Mt 1,18).

Marija, mela, hija pprezentata bħala xebba, imma xebba mgħarrsa ma’ Ġużeppi li kellu jkun ir-raġel tagħha. F’dak iż-żmien, l-għerusija kienet titqies bħala l-punt fejn ir-raġel u l-mara huma daqslikieku diġà ta’ xulxin. Tant hu hekk, li fit-tradizzjoni legali Lhudija ta’ żmien Ġesù, l-għerusija kienet tant torbot, li biex din tinħall kien hemm bżonn iċ-certifikat tad-divorzju. Hekk


ukoll il-mewt tar-raġel f’dan l-istadju kienet tqis lill-mara bħala armla, u l-mewt tal-mara f’dan l-istess stadju kienet tqis lir-raġel, armel.<sup>5</sup>

Fid-dawl ta’ dan, mhijiex sorpriża ’l għala l-Evangelista San Matthew isejjah lil Ġużeppi bħala “ir-raġel” [bil-Grieg: *aner*] ta’ Marija, u lil Marija bħala “il-mara” [bil-Grieg: *yune*] ta’ Ġużeppi (ara Mt 1,16.20-21). B’dan f’-mohħna, nistgħu nifhmu kif Ġużeppi jidher bħala raġel “gust” fil-mod kif huwa kien qed ihejji biex iwettaq dak li deherlu li kien l-aħjar li jagħmel meta nduna li Marija ħarġet tqila.

Bħala bniedem “gust”, Ġużeppi kien jaf li ma

setghax jaċċetta li jmur joqġhod ma’ Marija meta din kien se jkollha tarbija li ma kinetx tiegħu. Din, fil-fatt, hija l-pożizzjoni ta’ xi whud mill-Missirijiet tal-Knisja meta jiġu biex jinterpretaw dak li Ġużeppi, ir-raġel ‘gust’ kien qed jippjana li jagħmel b’Marija.<sup>6</sup>

Skont il-liġi, Marija kellha tiġi esposta quddiem kulhadd bħala mara adultera. Hija kellha tbat i-kastig, li f’dan il-każ, kien il-mewt permezz tat-thaġġir (ara Dewt 22,20-21.23-24). Minkejja dan, iżda, jidher li l-Qrati Lhud f’dan il-perijodu ma kellhomx is-setgha li jagħtu din il-piena kapitali.<sup>7</sup>





Ġużeppi ma ridtx ixandar lil Marija quddiem kulhadd, madanakollu l-anqas ma jidher li ried jiżżewwieg lil Marija, li f'għajnejh issa kienet hatja ta' dnuw serju. Huwa għalhekk għażel it-triq tad-divorzju.<sup>8</sup> Din tidher li hi t-tifsira tad-deċiżjoni li kien ha Ġużeppi meta huwa “għamel il-ħsieb li jibgħatha bil-moħbi tan-nies” (Mt 1,19).

Huwa proprju hawnhekk fejn l-Evangeliġta San Mattew jenfasizza l-fatt li Ġużeppi

kien raġel “gust” għaliex ried jiddivorzja lil Marija *privatament*, jiġifieri, mingħajr ma jitfa' l-ebda għajb fuqha fil-pubbliku. Dan l-att legali tad-divorzju, f'dan il-każ, kellu jsir quddiem żewġ xhieda, skont kif kienet titlob il-Liġi.<sup>9</sup>

Il-ħarsien tal-Liġi, mela, kien il-fattur ewlieni 'l għala l-Evangeliġta San Mattew hawnhekk isejjaħ lil Ġużeppi bħala bniedem “gust.” Din l-interpretazzjoni tal-kelma



“gust” f’dan il-kuntest hija msahha wkoll permezz ta’ dak li naqraw fl-Evangelju Apokrafu tat-Tieni Seklu, il-*Protovangelju ta’ Ġakbu*, fejn fin-n.14:1 naqraw: “Jekk nahbi d-dnub tagħha, jien inkun qed nehodha kontra l-Liġi tal-Mulej.”<sup>10</sup>

Hemm iżda tradizzjoni oħra antika fil-Knisja li tmur lura għal Origene. Skont din it-tradizzjoni, Ġużeppi kien jaf li Marija kienet ħarġet tqila bil-ħidma tal-Ispirtu s-Santu qabel ma dan tħabbar lilu mill-anġlu. F’dan il-każ, Ġużeppi għażel li ma jiehux lil Marija b’martu għaliex beza’ jersaq lejha minħabba li din kienet giet ikkonsagrata minn Alla.<sup>11</sup>

Din il-pożizzjoni tiehu ċertu qawwa permezz tal-vers 20 fejn l-anġlu jispjega lil Ġużeppi: “Xejn la tibza’ tiehu għandek lil martek Marija, għax dak li tnissel fiha ġej mill-Ispirtu s-Santu.” Ħafna iżda huma dawk il-Biblisti li ma jaqblux ma’ din il-pożizzjoni.<sup>12</sup>

Meta nqisu dan kollu, nistgħu nibdew nifhmu kif Ġużeppi huwa msejjaħ “gust” minħabba li hu ma ridtx jumilja lil Marija u jwassalha għal proċess legali b’kundanna ta’ adulterju - u dan minħabba t-tjieba u l-ħniena li wera magħha. B’dan il-mod ukoll, Ġużeppi huwa muri lilna fil-linja ta’ dak li diġà naqraw fis-Salm 112,4 li jgħaqqad flimkien “il-gustizzja” mat-tjieba u l-ħniena. Hekk ukoll f’Salm 37,21 fejn naqraw li “il-gust ihenn”; filwaqt li l-Ktieb tal-Gherf jiddikjara: “il-gust għandu jkun tajjeb” (12,19).

Mela meta l-Evangelista San Mattew isejjaħ lil Ġużeppi bniedem “gust” jidher li huwa ried juri lir-raġel ta’ Marija bħala





bniedem tajjeb, mimli hniena u li jogħgħob lil Alla fil-harsien tal-Liġi tiegħu. Fi kliem l-istess Evanġelista, persuni bħal dawn, jiġifieri, “il-ġusti jsiru jiddu bhax-xemx fis-Saltna ta’ Missierhom” (Mt 13,43. Ara wkoll Mt 25,37.46).

## Referenzi

1 Ara M. MULLINS, *The Gospel of Matthew*, Dublin 2007, 86. Ara wkoll, R. T. FRANCE, *The Gospel of Matthew* (= NICNT), Grand Rapids/MI 2007, 51.

2 Ara C. SPICQ ‘Joseph, son mari, étant juste ...’ (Mt., I, 19), in *Revue Biblique* 71 (1964) 206-214.

3 Ara B. M. NEWMAN – P. C. STINE, *A Handbook on the Gospel of Matthew* (= UBS Handbook Series), New York 1988, 22.

4 San Matthew juża l-kelma *dikaois* “ġust” sbatax-il darba fl-Evanġelju tiegħu, u dan dejjem f’sens pożittiv. Fuq dan ara B. PRZYBYLSKI, *Righteousness in Matthew and his World of Thought* (= SNTSMS 41), Cambridge 1980, 101-104.

5 Fuq dan il-punt ara, R. H. GUNDRY, *Matthew, A Commentary on His Handbook for a Mixed Church under Persecution*, Grand Rapids/MI 1994, 21.

6 Fost il-Missirijiet tal-Knisja li jżommu din il-posizzjoni, insibu lil San Ġustinu, *Dial.* 78.3; Santu Wistin, *Ep. Ad Macedonium* (n. 153) 4.9 = PL 33.657; San Ġwann Grisostomu 4.4 = PG 57.44.

7 Fuq dan il-punt ara d-diskussjoni ta’ C.S. KEENER, *A Commentary on the Gospel of Matthew*, Grand Rapids/MI 1999, 93.

8 M. BOCKMUEHL, *Matthew 5.32; 19.9 in the Light of Pre-Rabbinic Halakah*, in


*New Testament Studies* 35 (1989) 291-295, juri b’mod konvincenti li f’każ ta’ adulterju, id-divorzju ma kienx xi haġa li wiehed seta’ jiddeċiedi fuqu. Minflok, f’dan il-każ, id-divorzju kien xi haġa mitluba u infurzata mil-liġi. Ara wkoll id-diskussjoni ta’ J. SCHABERG, *The Illegitimacy of Jesus. A Feminist Theological Interpretation of the Infancy Narratives*, Sheffield 1995, 42-53.

9 Ara D. A. HAGNER, *Matthew 1-13* (= WBC 33a), Dallas 1993, 18.

10 Ara *The Apocryphal New Testament. A Collection of Apocryphal Christian Literature in an English Translation based on M. R. James*, edited by J. K. Elliott, Oxford 1993, 62.

11 Din it-tradizzjoni tmur lura għal Origene frg. 18 = GCS Origenes 12.23. Ara wkoll Ewsebjū ta’ Ċesarija, *Quaest. Ad Steph.* 1.3 = PG 22.884; San Basilju *Sanct. Christi gener.* 4 = PG 31.146D. Illum ukoll xi Bibliṡti għadhom iżommu din il-posizzjoni. Ara, X. LÉON-DUFOUR, *L’annonce à Josef*, in *Études d’Évangile*, Paris 1965, 79-81. Għal aktar dettalji fuq l-istorja tal-interpretazzjoni ta’ dan it-test, ara, F. SOTTOCORNOLA, *Tradition and the Doubt of St. Joseph Concerning Mary’s Virginity*, in *Marianum* 19 (1957) 127-141; ara wkoll, A. M. SICARI, ‘Joseph iustus’ (*Matteo 1, 19*): *La storia dell’interpretazione e le nuove prospettive*, in *Cahiers de Joséphologie* 19 (1971) 62-83.

12 Ara W. D. DAVIES – D. C. ALLISON, *A Critical and Exegetical Commentary on the Gospel According to Saint Matthew*, vol. 1 (= ICC), Edinburgh 1988, 203. Ara wkoll R. E. BROWN, *The Birth of the Messiah. A Commentary on the Infancy Narratives in Matthew and Luke*, New York 1979, 126-127.



# TEL ARAD

*Pietro Kaswalder ofm*

*Terra Santa, Nuova Serie, Anno VIII, 4 (Luglio-Agosto 2013) 56-61*

L-gholja ta' Tel Arad (570 metri) tiddomina n-Negev centrali, fejn jintemmu l-Għoljiet tal-Lhudija. Fuq il-quccata ta' din l-gholja hemm il-fdalijiet ta' żewġt ibliet, waħda li tmur lura għall-epoka tal-Bronz Antik (3200 q.K.) u l-oħra għall-perjodu Israelita (1000-586 q.K.). Ftit bogħod minnha tinsab il-belt Nabatea ta' Mampsis (Mamshit), li fiha tifkiriet Kristjani prezzjużi.

Fuq l-isfond, lejn il-Baħar il-Mejjet, wiehed jilmah il-bini modern u għoli tal-belt ta' Arad, centru magħruf għall-kura u l-konvalexzenza. Il-kumbinazzjoni tal-arja tad-deżert flimkien mal-kurrenti li jitilgħu mill-Baħar il-Mejjet hi ta' ġid kbir għas-saħħa. Madwar dan is-sit arkeoloġiku sal-lum għadhom jgħixu familji tal-bedwini tan-Negev, li baqgħu jgħixu stil ta' ħajja anċentrali b'adattamenti evidenti għaċ-ċiviltà moderna. Il-klima taż-żona ta' Arad ma tantx hi hanina. Il-bard hu qawwi

u s-shana hi feroċi, u x-xita qatt ma tinzel biżżejjed. Fid-deżert ta' Arad huma ambjentati xi tradizzjonijiet tal-Eżodu. Fil-Ktieb tan-Numri (21,1-3) tissemma battalja li Mosè kellu kontra l-Kangħanej tan-Negev, bejn Horma u Arad. Fl-Iskrittura titfakkar ukoll invażjoni tal-Fargħun Shisaaq fis-seklu 10 q.K. (1 Slat 14,25-28). Fl-aħħarnett fit-territorju ta' Arad, flimkien mat-tribù ta' Ġuda (Mħallfin 1,16) kienu marru jgħixu wlied Obab, it-tieni isem ta' Ġetro, haten Mosè.

L-gholja tan-nofsinar ta' Tel Arad giet skavata minn R. Amiran fis-snin 1962-1978. Is-sejbiet huma utli ħafna għall-istudji tal-preistorja tan-Negev. Fl-aħħar sekli tar-4 millennju q.K. hemmhekk kien hemm raħal ta' ħaddiema tal-minjieri li kienu jisfruttaw l-għerien naturali. Ir-raħal maż-żmien sar belt fortifikata li kellha wkoll bir, swar, bibien monumentali, bini pubbliku u santwarju.

Dan iċ-ċentru kellu prosperità għal xi sekli minħabba t-thaffir għall-metalli u gawhar fin-Negev u fil-Wied tal-Gharabah (3200-2700 q.K.). Il-Fargħun Nar Mer (l-ewwel dinastija) rebahha u qeridha biex hakem it-teżori ta' din iż-żona. Dan l-intervent jista' jitqies bħala l-ewwel att ta' imperjalizmu tal-Eġittu lejn ir-reġjun ta' Kanghan. Din ir-rebħa saret punt ta' riferiment biex wiehed jistabilixxi l-kronoloġija tal-istorja ta' Kanghan f'relazzjoni mad-dinastiji Eġizzjani. Is-sejbiet l-aktar importanti f'Arad huma l-palazz u t-tempju.

### Iċ-Ċittadella Israelitika

L-gholja tat-tramuntana ta' Tel Arad giet skavata minn Y. Aharoni fis-snin 1962-1967. L-iskavi u r-restawri komplew sal-ġurnata tal-lum. Ta' min isemmi li mhumiex ftit il-punti li huma inċerti u li xi teoriji u interpretazzjonijiet mhumiex sodisfaċenti.





Nittamaw li l-iskavi aktar reċenti jipproduċu riżultati li jippermettulna nibnu storja tas-sit arkeoloġiku aktar żgura, b'mod partikulari l-faži tal-iżvilupp taż-żona sagra.

Lejn is-seklu 10 q.K. inbniet hawnhekk fortizza ta' 50 metru tul u wisgħa biex tippoteġi t-triq li kienet tgħaqqad Hebron ma' Birsa. L-importanza strateġika ta' Arad tidher kemm fis-sejba tal-arkivju ta' Eliashib, l-aħħar kmandant militari ta' Arad (586 q.K.), kif ukoll, f'epoka aktar reċenti, fil-preżenza ta' fortizza tal-*limes Palestinae* (limiti tal-Palestina), li kienet għadha funzjonanti sal-epoka Bizantina.

X'aktarx li fis-seklu 9 q.K. f'din il-fortizza nbena santwarju. Fil-kamp tal-arkeoloġija din is-sejba hi waħda mill-aktar interessanti li qatt saru f'Israel. Nirreferu għal reċint sagra (10 metri bi 12) maqsum fi tliet partijiet. Mix-xaqliba tal-lvant wiehed isib: il-bitha esterna bl-altar

tas-sagrificċji (2,5 metri kwadri), is-sala għal-leviti u n-niċċa (*debir*, jew *sancta sanctorum*), spazju riservat għad-divinità. Din in-niċċa, li għandha dimensjonijiet żgħar (1,20 metri kwadri) tinsab fil-għoli fuq tliet targiet u fiha żewġ altari żgħar għas-sagrificċji minuri, u fuq il-ħajt tal-punent, iserrhu miegħu, hemm żewġ plieri sagri (*mazzebot*). Xi oġġetti sagri nstabu f'din il-binja, fosthom platti għall-offerti, baċir bl-iskrizzjoni "sagra għas-sacerdoti", u l-iskrizzjonijiet tal-arkivju li jgħeghluna naħsbu li hawn kien tempju Israelitiku li nqered fl-epoka tar-riforma ta' Ġosija (620 q.K.). Il-preżenza tal-plieri u taż-żewġ altari tippermettilna li nohroġu bl-ipotesi li hawn kien jeżisti kult li kien isir lil żewġ divinità, li kienu koppja, u li dik femminili fosthom kienet Axera. Dan il-kult ġie abbandunat fl-epoka tal-predikazzjoni profetika. It-tempju Israelitiku ta'

Arad jipprova li r-religjon tal-poplu Israelitiku tal-qedem kienet bil-mod il-mod infatmet mill-kulti tal-Kangħanej biex tasal għall-adorazzjoni ta' Alla wiehed. Fost l-iskrizzjonijiet ta' Arad jissemew il-familji sacerdotali ta' Meremoth, Pashur u Wlied Kore, li kienu awturi ta' xi Salmi.

### Mampsis tan-Nabatej

Xi 40 kilometru minn Bisra, fuq it-triq li minn Dimona tniżżlek fil-Bahar il-Mejjet, tiltaqa' mal-belt Nabateja ta' Mampsis (Mamshit). Fl-akbar estensjoni tagħha din il-belt kellha perimetru li fih kienu jistgħu jgħixu madwar 1500 abitant. Il-belt tmur lura għall-1 seklu q.K., u hi fost l-aħħar bliet li kienu bnew in-Nabatej tan-Negev. Dan kien poplu ta' kummerċjanti u suldati kapaci, li kellhom gosti artistici raffinati. In-Nabatej okkupaw id-deżert tan-Negev mir-4 seklu q.K. biex jifthu t-toroq ta' komunikazzjoni lejn il-





Mediterran. Huma kienu jitrasportaw il-merkanzija prezzjuża li kienu jgibu mill-Golf tal-Gharabah, mill-Indja u mill-Gharabja. Mampsis kienet kollegata mal-Wied tal-Gharabah u ghaldaqstant mal-belt Nabatea ta' Petra fuq ix-xaqliba l-oħra, fil-Ġordanja tal-lum, permezz tat-Telgħa tal-Iskorpjuni.

Ix-xaqliba tan-nofsinhar ta' Mampsis hi protetta minn nixxieġha profonda li giet imħaffra mix-xita. Permezz ta' kanalizzazzjoni kienu jgħbru l-ilma tax-xita u jisfruttawha għall-bżonnijiet tal-abitanti, għall-bhejjem u għall-agrikoltura. In-Nabatej kienu wkoll bdiewa esperti, kif juru l-fdalijiet ta' kultivazzjoni tas-siġar taż-żebbuġ, tar-rummien, ta' frott ieħor li jinstabu madwar il-belt.

Wara l-perjodu Ruman, mill-5 sekl u w.K., il-popolazzjoni ta' Mampsis

saret Kristjana u fuq it-tempji pagani ġew minbija l-bażilici Kristjani.

Il-belt giet esplorata aktar minn darba, imma l-iskavi saru regolarment mill-1965 minn A. Negev. L-akbar binjiet ġew imnaddfin, flimkien ma' żewġ bażilici Kristjani li huma mżejna bil-mużajci. Il-palazzi ta' Mampsis huma eżempji mill-isbaħ tal-arkitettura Nabatea. Jinkludu fihom banjijiet pubbliċi, stalel u installazzjonijiet għall-produzzjoni taż-żejt taż-żebbuġ. Barra l-belt ġie mħares bini ta' kenn għall-karovani biex fih jistkennu l-iġmla.

Il-knisja fuq l-akropoli kienet iddedikata lil xi qaddisin martri, kif tgħid l-iskrizzjoni li tqieghdet quddiem il-presbiterju. Il-bażilika hi kbira 15 metri b'27, għandha tliet navati bil-paviment mużajkat, u fix-xaqliba tan-nofsinhar

għandha battisteru bit-turġien. Il-preżenza tal-baži ta' pilastri żgħar tgħinna nifhmu li l-vaska battesimale kienet miksjija minn ċiborju.

Il-knisja tax-xaqliba tal-punent hi iżgħar (10,5 metri bi 15) u għandha wkoll mużajci b'iskrizzjonijiet. L-iskrizzjoni dedikatorja tgħid li min bena din il-knisja kien jismu Nilo, isem li kien komuni fil-Provinċja Gharabja u fil-Palestina Terza. Xi ismijiet oħrajn li jifakkru huma Irenu u Żenobju. Il-ħitan tal-belt reġġhu inbnew f'estensjonijiet twal tagħhom u jmorru lura għal żmien Djoklezjanu (300 w.K.). Mit-tliet ċimiteri ta' Mampsis waslulna diversi iskrizzjonijiet funerarji Rumani u Bizantini. Fost in-nobbli huma mfakkra ċenturjun mil-*Legio III Cirenaica* u kavallier mill-*Cohors I Ausuta Tracum*.



ĠEDDED L-ABBONAMENT TIEGHEK

L-ART **Imqaddsa**  
RIVISTA BIBLIKA

TIGDID  
L-ART IMQADDSA  
2014



**ABBONAMENT:**

€10 fis-sena

€15 jew aktar Sostenitur

TOHROĠ KULL 3 XHUR



**Kummissarjat tal-Art Imqaddsa**

8, Triq Santa Luċija,

Valletta, VLT 1213

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

*Jekk irċevejt ir-Rivista b'xejn ghaliex ġejt l-Art Imqaddsa mal-Franġiskani, hallas l-abbonament biex tkompli tirciviha.*

Kunjom \_\_\_\_\_

Isem \_\_\_\_\_

Indirizz \_\_\_\_\_

\_\_\_\_\_

\_\_\_\_\_

Kodiċi Postali \_\_\_\_\_

Qed nibgħat € \_\_\_\_\_

bħal abbonament għall-2014





# Fl-Art Imqaddsa mal-Frangiskani

## Pellegrinagġi **2014**

### **Art Imqaddsa**

19 Frar - 27 Frar

28 Mejju - 5 Ġunju

16 Lulju - 24 Lulju

6 Awwissu - 14 Awwissu

10 Settembru - 17 Settembru

24 Settembru - 2 Ottubru

### **Art Imqaddsa u Ġordanja**

24 Marzu - 3 April

### **Art Imqaddsa u Sinaj**

3 Novembru – 13 Novembru



#### **Ikteb jew ċempel:**

**Kummissarjat tal-Art Imqaddsa**

8, Triq Santa Luċija,

Valletta, VLT 1188

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)